

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی*

برصغیر (ہندوستان، پاکستان، بنگلادیش) میں فارسی ادب کی تاریخ پر نظر ڈالیں تو چند موضوعات ایسے ہیں جن پر یہاں خوب لکھا گیا۔ ان میں ایک موضوع ”تذکرہ“ ہے۔ معاشرے کے مختلف طبقات - صوفیہ، علماء، شعراء، امراء، خطاطین، خواتین - کے حالات پر جس قدر کتابیں برصغیر میں لکھی گئی ہیں، فارسی زبان کے زیر اثر دیگر خطوں (ایران، افغانستان، وسطی ایشیا، سلطنت عثمانیہ) میں نہیں لکھی گئیں۔ یہ بذات خود ایک دل چسپ حقیقت ہے کہ ایک ایسا خطہ - برصغیر - جس کے شمالی سرحدی علاقوں کو چھوڑ کر، باقی علاقوں میں فارسی کبھی دیسی یا مادری زبانوں میں شامل نہیں رہی، وہاں بعض ریاستوں میں اسلامی عمل داری قائم ہوتے ہی یہ زبان اس طرح پھلی پھولی کہ نہ صرف یہاں کی علمی زبان بن گئی بلکہ فضیلت کا نشان بھی ٹھہری۔ برصغیر کے مسلمان حکمرانوں کی علمی سرپرستی کا شہرہ سن کر ایران اور ماوراء النہر (وسطی ایشیا، توران) کے علماء، فضلاء، شعراء اور اہل ہنر یہاں آکر اپنی تصانیف لکھنے لگے اور فرمانرواؤں اور امرا کو پیش کر کے ان سے صلہ پانے لگے۔ یہ روایت فارسی شعرا کے دستیاب پہلے تذکرے سے ہی شروع ہو جاتی ہے جب بخارا سے سدید الدین محمد عوفی ہندوستان آتا ہے اور ۶۲۵ھ / ۱۲۲۸ء میں ناصر الدین قباچہ کے مستقر اوج (پنجاب پاکستان) میں بیٹھ کر لباب الالباب لکھتا ہے اور اسے قباچہ کے وزیر عین الملک فخر الدین الحسین بن شرف الدین رضی الدین ابی بکر اشعری کے نام معنون کرتا ہے۔ ساتویں ہجری سے شروع ہونے والی تذکرہ نگاری کی اس روایت کا ایک تاب ناک ماضی ہے اور یہ روایت اب تک چلی آرہی ہے۔ اس کا تازہ ترین نمونہ ڈاکٹر نبی بخش خان بلوچ (۱۹۱۹-۲۰۱۱ء) کا تکملة التکمله (مطبوعہ حیدرآباد سندھ ۲۰۰۷ء) و اسلام آباد ۲۰۰۸ء) ہے جو فارسی شعرا کے تذکرے فارسی زبان میں لکھنے کی مقامی روایت کی یاد دلاتا ہے۔

جہاں تک مجھے علم ہے صوفیہ کے فارسی تذکروں کا ذکر ہمیں کثیرالموضوعاتی کتابیاتی جائزوں میں تو ملتا ہے لیکن ان کے بارے میں الگ سے ویسے تنقیدی، وضاحتی جائزے مرتب یا شائع نہیں ہوئے، جیسے شعرا کے تذکروں سے متعلق ہوئے ہیں۔ شعرا کے تذکروں پر چند مستقل بالذات تحقیقی اور تنقیدی کتابیں یہ ہیں:

* ادارہ معارف نوشاہیہ، اسلام آباد - پاکستان

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

۱۔ اولیت ایک پاکستانی محقق ڈاکٹر سید علی رضا نقوی (۱۹۳۳-۲۰۱۷ء) کو حاصل ہے جنہوں نے کتاب تذکرہ نویسی فارسی در ہند و پاکستان لکھی اور یہ مؤسسہ مطبوعات علمی، تہران نے ۱۳۴۳ ش / ۱۹۶۴ء میں شائع کی۔ اس میں برصغیر پاک و ہند میں تصنیف ہونے والے شعرا کے فارسی تذکروں کا تاریخ وار جائزہ لیا گیا ہے۔

۲۔ ایرانی محقق احمد گلچین معانی (۱۹۱۶-۲۰۰۰ء) کی تصنیف تاریخ تذکرہ ہای فارسی نام سے دانشگاہ تہران نے پہلی بار ۱۳۴۸ ش / ۱۹۶۹ء میں دو جلدوں میں شائع کی۔ اس میں جغرافیائی قید سے ماوراء، فارسی زبان میں لکھے گئے شعرا کے تذکروں کا مفصل تنقیدی جائزہ الفبائی ترتیب سے لیا گیا ہے۔ اس میں برصغیر میں تصنیف ہونے والے تذکرے بھی شامل ہیں اور نہ صرف ان کے مواد اور مندرجات کے حسن و قبح پر بڑی عالمانہ رائے دی ہے بلکہ ان کی طباعتوں کے علمی معیار پر بھی خوب کھل کر تبصرہ کیا گیا ہے۔

۳۔ محمد ابصار احمد نے تعارف تذکرہ ہای شعرا ی فارسی نوشتہ در ہند از آغاز تا دورہ محمد شاہ بادشاہ دہلی عنوان سے سندی مقالہ برائے ایم فل ڈاکٹر نصیر احمد صدیقی کی راہ نمائی میں لکھا اور ۱۹۹۳ء میں شعبہ فارسی علی گڑھ مسلم یونیورسٹی کو پیش کیا۔ اس کے باب اول میں معروف تذکرے، باب دوم میں نودریافت تذکرے، ضمیمہ اول میں گلدستے اور ضمیمہ دوم میں انتخابات کا ذکر کیا ہے۔ جائزہ نگار نے کئی ایسے تذکرے بھی اپنے سندی مقالے میں شامل کر لیے ہیں جو ”نوشتہ در ہند“ نہیں ہیں، جیسے ملک شاہ حسین غیاث سیستانی کا خیر البیان (ص ۵۳)؛ میرزا محمد طاہر نصر آبادی کا تذکرہ نصر آبادی (ص ۶۸)۔ اسی طرح کتاب کے باب دوم میں جن تین نودریافت تذکروں کا ذکر کیا گیا ہے (مذکورہ الاحباب، ترجمہ مجالس النفایس از نامعلوم، چارباغ، ص ۱۰۳-۱۰۵) وہ بھی ”نوشتہ در ہند“ نہیں ہیں۔

۴۔ تذکرہ نویسی در زبان فارسی مرتبہ ڈاکٹر آرزو میدخت صفوی (مطبوعہ علی گڑھ، ۲۰۱۲ء)، علی گڑھ مسلم یونیورسٹی میں منعقدہ ایک بین الاقوامی سمینار میں پیش کیے گئے مقالات کا دو جلدی مجموعہ ہے۔ اس میں صوفیہ اور شعرا کے تذکروں پر مختلف مقالہ نگاروں کے انفرادی مقالے ہیں۔

۵۔ ایک اور کتاب آزاد بلگرامی: تذکرہ نویسی فارسی در ہند تالیف ذوالفقار علی انصاری (مطبوعہ دہلی، ۲۰۱۸ء) اگرچہ آزاد بلگرامی سے متعلق ہے لیکن اس میں اٹھارہویں اور انیسویں صدی میں ہندوستان میں فارسی تذکرہ نویسی پر بھی بحث کی گئی ہے۔

۶۔ ڈاکٹر محمد انصار اللہ کی کتاب شعراے اردو کے اولین تذکرے (مطبوعہ علی گڑھ، ۱۹۷۸ء) میں اردو گو شعرا

کے ایسے تذکرے زیر بحث آئے ہیں جو فارسی میں لکھے گئے۔

۷۔ قاضی عبدالودود (م: ۱۹۸۴ء) کے مضامین کے مجموعے شعرا کے تذکرے، (مطبوعہ خدا بخش لاہوری پٹنہ، ۱۹۹۵ء) میں بھی چند فارسی تذکروں پر بحث کی گئی ہے۔

۸۔ ڈاکٹر فرمان فتح پوری کی کتاب اردو شعرا کے تذکرے اور تذکرہ نگاری (مطبوعہ انجمن ترقی اردو پاکستان، کراچی ۱۹۹۸ء)، اگرچہ بنیادی طور پر اردو شعرا کے تذکروں کے تنقیدی جائزے پر مشتمل ہے لیکن اس میں فارسی زبان میں لکھے گئے اردو شعرا کے تذکرے بھی شامل ہیں۔

۹۔ حنیف نقوی کی کتاب شعراے اردو کے تذکرے نکات الشعرا سے گلشن بے خار تک، (مطبوعہ اترپردیش اردو اکادمی لکھنؤ، ۱۹۹۸ء) میں فارسی میں لکھے گئے اردو شعرا پر بھی بحث شامل ہے۔

برصغیر میں شعرا کے تذکروں کی تصنیف کے ساتھ ساتھ ان کی طباعت و اشاعت کا اہتمام بھی ہوا ہے۔ ابتدائی دور میں کچھ تذکرے علمی تدوین کے بغیر شائع ہوتے رہے، لیکن آہستہ آہستہ علمی ترتیب و تدوین کے ساتھ اشاعت بھی شروع ہو گئی۔ ایران کی قومی زبان فارسی ہے اور وہاں فارسی ادب سے دل چسپی، توجہ اور سرپرستی ایک طبعی امر بلکہ ملکی پالیسی ہے۔ اہل ایران کی دل چسپی کے وسیع دائرے میں برصغیر میں تخلیق ہونے والا فارسی ادب اور بالخصوص فارسی شعرا کے تذکرے بھی شامل ہیں۔ اس لیے وہاں برصغیر میں تصنیف ہونے والے تذکروں سے اعتنا کا ایک خاص رجحان پایا جاتا ہے۔ ایران میں نہ صرف برصغیر میں پہلی بار طبع ہونے والے تذکرے از سر نو تدوین ہو کر دوبارہ طبع ہوئے، بلکہ کچھ تذکرے برصغیر سے پہلے وہاں شائع ہوئے۔

راقم السطور فارسی ادب کا طالب علم ہے اور مجھے ایران میں شائع ہونے والے برصغیر کے فارسی متون سے، خواہ وہ کسی موضوع سے متعلق ہوں، دل چسپی رہتی ہے۔ ان میں ایک بڑی تعداد برصغیر میں تصنیف شدہ فارسی تذکروں کی ہے۔ میں نے اپنی ذاتی دل چسپی کی بنا پر اکثر یہ تذکرے حاصل کر رکھے ہیں یا میرے دیکھے ہوئے ہیں۔ میں چاہتا ہوں برصغیر کے وہ محققین، اساتذہ اور طلبہ، جو ایران میں اشاعتی سرگرمیوں سے چنداں واقف نہیں ہیں، ان کے علم میں یہ بات لائی جائے کہ ایران میں اب تک ہمارے کون کون سے تذکرے شائع ہو چکے ہیں۔

میں نے اس مضمون میں شعرا کے ایسے فارسی تذکروں کو موضوع بنایا ہے جو:

(الف) برصغیر کے مقامی اور ہندی الاصل مصنفین کی تصنیف ہیں۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

(ب) غیر ہندی (ایرانی، ماوراء النہری) مصنفوں نے برصغیر میں رہ کر تصنیف کیے یا کچھ حصہ یہاں تصنیف کیا اور واپس اپنے وطن چلے گئے اور وہاں تکمیل کی یا اپنے وطن سے تصنیف کر کے لائے اور برصغیر کے کسی حاکم یا امیر کو پیش کیے۔

ایران میں برصغیر کے تذکروں کی اشاعت پہلوی دور حکومت (۱۹۲۵-۱۹۷۹ء) میں شروع ہو چکی تھی۔ شبلی نعمانی کی شعر العجم اگرچہ اردو زبان میں ہے اور تذکرے سے زیادہ فارسی شاعری کی تاریخ و تنقید ہے، اس کی چوتھی جلد کا فارسی ترجمہ تہران سے ۱۳۱۲ ش/۱۹۳۵ء میں چھپ گیا تھا۔ چوتھی جلد کے ترجمے کی اشاعت کو مترجم نے کسی وجہ سے پہلی جلدوں کے ترجمے پر مقدم رکھا۔ باقی جلدیں بھی ۱۳۱۸ ش/۱۹۳۹ء تا ۱۳۳۶ ش/۱۹۵۷ء چھپ گئی تھیں۔ اگر ہم اصلاً فارسی تذکروں کی بات کریں تو ایران سے شائع ہونے والے برصغیر کے مصنفین کے اولین تذکرے کشمیر سے متعلق ہیں۔ پہلا تذکرہ ایران صغیر یا تذکرہ شعرا پارسی زبان کشمیر تصنیف خواجہ عبدالحمید عرفانی (۱۹۰۷-۱۹۹۰ء) ہے۔ اس کتاب کی جو اشاعت راقم کے پیش نظر ہے وہ کتاب فروشی ابن سینا، تہران کی ہے اور اس پر طبع دوم بہمن ماہ ۱۳۳۵ ش (مطابق فروری ۱۹۵۷ء) لکھا ہوا ہے۔ اس تذکرے کی ایرانی طبع اول راقم کی نظر سے نہیں گذری اور نہ ہی ایرانی فہرستوں میں اس کا ذکر آیا ہے۔ (۳) کشمیر کے شعر کا دوسرا تذکرہ برگزیدہ از پارسی سرایان کشمیر تصنیف گردھاری لال ٹیکو ہے جو انجمن ایران و ہند، تہران نے ۱۳۴۲ ش/۱۹۶۳ء میں شائع کیا۔ ایران میں برصغیر کے مصنفین کی تصانیف بالخصوص تذکروں کی اشاعت کا غالب رجحان اسلامی انقلاب (۱۹۷۹ء) کے بعد دیکھنے میں آیا۔ حال ہی میں ایران سے ایک کتابیاتی جائزہ شائع ہوا ہے: کتاب شناسی متون چاپ شدہ در ایران (از سال ۱۳۳۳ قمری تا ۱۳۹۰ شمسی)، جلد اول: کتاب ہای فارسی، بہ کوشش محمود طیار مراغی و سید سعید میر محمد صادق، ناشر: میراث مکتوب و سازمان اسناد و کتابخانہ ملی جمہوری اسلامی ایران، تہران، ۱۳۹۸ ش، اس کتاب میں ۱۸۱۸ تا ۲۰۱۱ء ایران میں شائع ہونے والے متون (texts) کی فہرست درج ہوئی ہے اور اس سے ہمارے موقف کی تائید ہوتی ہے۔

اس مضمون میں شعرا کے تذکروں کا مفصل تعارف یا ان پر تنقید و تبصرہ مقصود نہیں ہے۔ اس کے لیے ڈاکٹر نقوی اور گلچین معانی کی کتابوں سے رجوع کیا جائے۔ اس مضمون کے ذریعے ہم اپنے قارئین، بالخصوص فارسی ادب کے اساتذہ اور طالب علموں کے علم میں یہ بات لانا چاہتے ہیں کہ ایران میں ہمارے تذکروں کی اشاعت کے سلسلے میں اب تک کیا کام ہوا ہے۔ ہمارا یہ مضمون، سال ۱۹۳۵ء اور ۲۰۲۱ء کے درمیانی عرصے میں شائع ہونے والے تذکروں پر مشتمل ہے۔ ان میں سے اکثر ایرانی اشاعتیں راقم السطور دیکھ چکا ہے اور میری ان کے بارے میں کچھ ذاتی

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

راے بھی ہے جس کا اظہار متعلقہ مقام پر کر دیا گیا ہے۔ بعض تذکروں پر میرے مفصل تنقیدی تبصرے الگ شائع ہو چکے ہیں۔^(۴) یہاں چند مجموعی تاثرات لکھے جاتے ہیں:

۱۔ بعض ایرانی اشاعتیں، برصغیر کی اشاعتوں کا محض چربہ ہیں اور ان کی تدوین میں کوئی خاص نئی بات اور محنت دکھائی نہیں دیتی۔ بنیاد وہی ہندوستان کی اشاعتیں ہیں اور کسی نئے قلمی نسخے سے استفادہ نہیں کیا گیا۔ برصغیر کی اشاعتوں کو از سر نو ٹائپ کر کے اور اشاریوں کا اضافہ کر کے شائع کر دیا گیا ہے۔ ایسی اشاعتوں کے لیے ایرانی مرتبین نے عام طور پر یہ جواز پیش کیا ہے کہ انھیں برصغیر کی اشاعت میں چند غلطیاں نظر آئیں جن کی اصلاح انھوں نے کر دی ہے (مثلاً: یوسف بیگ باباپور، آیینہ حیرت، مقدمہ، ص ۹؛ علی رضا قزو، مقالات الشعراء، مقدمہ، بیست و چہار)۔ دل چسپ امر یہ ہے کہ برصغیر کی اشاعت کی غلطیاں درست کرتے کرتے خود ایرانی اشاعت میں اپنی غلطیاں در آئی ہیں۔ اس نوعیت کی چربہ اشاعتوں میں کسی ایرانی مرتب نے یہ اخلاقی جرأت نہیں دکھائی کہ وہ سرورق پر لکھے کہ یہ برصغیر کے فلاں مصحح کی اشاعت پر مبنی ہے۔ بلکہ وہ اسے اپنی کوشش کے طور پر پیش کرتے ہیں۔ سر و آزاد کی ایک ایرانی اشاعت ایسی بھی ہے جو مکمل طور پر لاہوری اشاعت پر مبنی ہے لیکن مرتب نے اس کا اظہار نہیں کیا۔

۲ ایرانی مرتبین عام طور پر برصغیر کے تاریخی، جغرافیائی اعلام و اسماء اور بعض مقامی اصطلاحوں سے ناواقف ہونے کی وجہ سے ٹائپ یا قرأت میں غلطیوں کے مرتکب بھی ہوئے ہیں۔ جیسے ادیس الاحبا میں سیتل داس کو سیتل داس اور سرب سنگھ کو سرب سنگھ لکھا گیا ہے۔ آفتاب عالمتاب میں ایسی اغلاط بکثرت ہیں۔ جن کی نشان دہی میں نے اپنے جداگانہ تبصراتی مقالے میں کی ہے۔

۳۔ اگر کسی ایرانی نے برصغیر میں پہلے سے شائع شدہ تذکرے کو از سر نو مرتب کیا ہے تو اس تذکرے کے ایران میں دستیاب قلمی نسخوں سے ہی مدد لی ہے اور برصغیر میں موجود نسخوں کو استعمال نہیں کیا یا ان تک پہنچ نہیں پایا جیسے میر ہاشم محدث کا مرتبہ سر و آزاد۔

۴۔ بعض تذکروں کی مثالی تدوین بھی ہوئی ہے جیسے احمد گلچین معانی کا مرتبہ تذکرہ میخانہ، سعید شفیعیون کا مرتبہ نفائس المآثر اور ہومن یوسفدہی کا مرتبہ خزانہ عامرہ۔ ان میں تعلیقات کا شان دار اہتمام ہوا ہے۔

۵۔ بعض تذکرے اہل ہندوستان نے مرتب کیے اور برصغیر کی بجائے ایران سے پہلی بار شائع ہوئے ہیں جیسے اختر مہدی رضوی کا مرتبہ خازن الشعراء اور زین العبا اور کلیم اصغر کا مرتبہ سفینہ خوشگو (دفتر اول و دوم)۔

۶۔ بعض تذکروں کی خوش بختی رہی کہ انھیں کئی ایرانی مرتبین نے الگ الگ مرتب کیا اور ہر مرتب کی جداگانہ اشاعت ہے۔ جیسے خزانہ عامرہ کی تین مختلف اشاعتیں، سرو آزاد، ریاض الشعرا اور بہفت اقلیم کی دو مختلف اشاعتیں۔

ذیل میں جو فہرست پیش کی گئی ہے اس کی ترتیب و تدوین کے بارے میں یہ بتادینا مناسب ہے:

الف: یہ فہرست، تذکروں کے ناموں کی الفبائی ترتیب سے مرتب ہوئی ہے۔ اگر لفظ ”تذکرہ“ کتاب کے نام کا حصہ نہیں ہے (جیسے تذکرہ بے نظیر) تو اسے الفبائی ترتیب میں نظر انداز کیا گیا ہے۔ پہلے ہر تذکرے کا عنوان اور مصنف کا نام جلی حروف میں لکھا گیا ہے۔ اس کے نیچے اس کی اشاعت کے کوائف ہیں۔ اگر کسی تذکرے کی ایک سے زیادہ اشاعتیں ہیں تو زمانی ترتیب کو ملحوظ رکھا گیا ہے۔ اشاعتوں کے کوائف درج کرتے ہوئے تذکرے اور مصنف کا نام ویسا لکھا گیا ہے جیسا اس اشاعت کے سرورق پر چھپا ہے۔

ب: جس کتاب کے نام پر ایک پھول * کی علامت ہے، وہ راقم السطور کے ذاتی ذخیرہ کتب میں موجود ہے اور اس سے براہ راست معلومات اخذ کی گئی ہیں۔ جس کتاب کے نام پر دو پھول * * کی علامت ہے اس کی پی ڈی ایف راقم کے پاس موجود ہے اور اسے دیکھ کر اطلاعات لی گئی ہیں۔ جن کتب کے نام پر ایسی کوئی علامت نہیں ہے ان کے بارے میں ایران سے میرے فاضل دوستوں محمد خشکاب (شاہرود) اور سید وحید سمنانی (تہران) نے، جو خود چند تذکروں کے مرتب بھی ہیں، معلومات بہم پہنچائی ہیں۔ اس کے لیے ان کا ممنون ہوں۔ نیز مختلف ویب سائٹوں سے بھی مدد لی گئی ہے۔

ج: ایرانی ناشرین بالعموم کتابوں پر تاریخ طباعت ہجری شمسی تقویم کے مطابق لکھتے ہیں۔ بعض ناشرین شمسی تقویم کے ساتھ عیسوی سال بھی لکھ دیتے ہیں۔ ہم نے کتابوں کے ذکر میں ہجری شمسی (علامت: ش) تاریخ کو اپناتے ہوئے، اس کی عیسوی سال کے ساتھ مطابقت کر دی ہے جو بعض موقعوں میں تقریبی ہو سکتی ہے کیونکہ ایک شمسی سال میں دو عیسوی سال پڑتے ہیں۔ جن کتب پر خود ایرانی ناشرین نے عیسوی تاریخ چھپائی ہے وہ تاریخ وہاں سے لی گئی ہے۔ سنین کی یہ مطابقت محض برصغیر کے قارئین کی سہولت کے لیے ہے۔ استناد شمسی تاریخ کو حاصل ہے۔

د: اس فہرست میں کچھ ایسی کتابوں کو بھی شامل کیا گیا ہے جو مستقل بالذات تذکرہ شعرا کے زمرے میں نہیں آتیں، تاہم ان کا ایک حصہ شعرا کے حالات اور کلام کے نمونے پر مشتمل ہے۔ جیسے مآثر رحیمی اور منتخب التواریخ۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

شعرا کے تذکرے

آفتاب عالمتاب، قاضی محمد صادق خان اختر

تذکرہ آفتاب عالمتاب*، قاضی محمد صادق خان اختر ہوگلی، جلد ۱ (باب الالف۔ باب الشین) تصحیح مرضیہ بیگ وردی؛ جلد ۲ (باب الصاد۔ باب الیا) تصحیح مریم برزگر، زیر نظر یوسف بیگ بابا پور، ناشر: سفیر اردہال، تہران، ۱۳۹۳ ش/۲۰۱۳ء، ۲ جلد۔ اس تذکرے کا ایک قلمی نسخہ خاندان صفویہ، شمس آباد، ہندوستان کے پاس ہے۔ اس کا عکس رازینی فرہنگی ایران، نئی دہلی نے ۲۰۱۲ء میں شائع کیا تھا۔ موجودہ ایرانی اشاعت اسی نسخے کی ٹایپ شدہ صورت ہے۔ یہ اغلاط سے پر اور اشاریوں سے خالی ہے۔^۵

آیینہ حیرت، احمد حسین سحر کا کوروی

یہ دو مختلف مجموعوں میں شامل ہو کر شائع ہوا ہے:

۱۔ دو تذکرہ فارسی از میراث شبہ قارہ: تذکرہ آیینہ حیرت، منشی احمد حسین کا کوروی، و تذکرہ الشعرا جہانگیر**، جہانگیر بادشاہ، یہ کوشش یوسف بیگ بابا پور و مسعود غلامیہ، ناشر: مجمع ذخائر اسلامی، قم، ۱۳۹۱ ش/۲۰۱۳ء۔ آیینہ حیرت کی یہ اشاعت بھی ڈاکٹر نعیمی کے مرتبہ اور مطبوعہ خدا بخش لائبریری، پٹنہ ۱۹۹۶ء پر مبنی ہے۔ ایرانی مرتبین کا کہنا ہے: ”اغلاطی چند در متن آن مشاہدہ می شود کہ ما در این ویرایش سعی در رفع آن اغلاط و ارائه متنی درست در حد توان خود بودہ ایم۔“ (ص ۱۰)۔ یعنی ڈاکٹر نعیمی کے ایڈیشن میں چند غلطیاں پائی گئیں جنہیں موجودہ اشاعت میں دور کرنے کی کوشش کی گئی ہے تاکہ ایک درست متن پیش کیا جاسکے۔ یہ اشاعت تعلیقات اور اشاریوں کے بغیر ہے۔

۲۔ تذکرہ زنان شاعرہ در ایران و ہند: جواہر العجایب از محمد فخری ہروی ہمراہ آیینہ حیرت از منشی احمد حسین سحر کا کوروی**، با مقدمہ و تصحیح مینا آقا زادہ وزہرا ابراہیم اوغلی خیامی، زیر نظر یوسف بیگ بابا پور، ناشر: سفیر اردہال، تہران، ۱۳۹۲ ش/۲۰۱۳ء۔ یہ اشاعت بھی ڈاکٹر نعیمی کے مرتبہ اور مطبوعہ پٹنہ ۱۹۹۶ء پر مبنی ہے۔ کسی قسم کا کوئی اشاریہ یا تعلیقات نہیں ہیں۔ اس میں آیینہ حیرت کا متن اور مرتبین مقدمہ بالکل وہی ہے جو اس سے پیشتر قم، ۱۳۹۱ ش اشاعت میں ہے۔ لیکن اس اشاعت میں یوسف بیگ بابا پور اور مسعود غلامیہ کے نام کی جگہ مرتبین کا نام مینا آقا زادہ وزہرا ابراہیم اوغلی خیامی لکھا ہے۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

اختر تابان، ابوالقاسم محتشم شروانی بھوپالی

اختر تابان*، ابوالقاسم محتشم شروانی بھوپالی، مقدمہ، تصحیح و تعلیقات محمد خشکاب، ناشر: سفیر اردہال، تہران، ۱۳۹۳ش/۲۰۱۳ء، یہ مطبع شاہجہانی بھوپال، ۱۲۹۹ھ اشاعت پر مبنی ہے۔ ضمیمے میں محتشم کے ایک دوسرے تذکرے ماہ درخشان سے بھی کچھ شاعرات کے حالات شامل ہیں۔ مرتب نے تعلیقات اور اشاریے کا اہتمام کیا ہے۔

انیس الاحبا، موہن لال انیس لکھنوی

تذکرہ انیس الاحبا*، موہن لعل انیس (انیس لکھنوی)، تصحیح و تعلیقات مرادیر فوگران، ناشر: سفیر اردہال، تہران، ۱۳۹۲ش/۲۰۱۳ء، اس اشاعت میں کتابخانہ مجلس تہران (شمارہ ۸۹۳) کا ایک نسخہ اور برٹش میوزیم کے دو نسخے (Add.16807; Or.227) استعمال ہوئے ہیں۔ انوار احمد نے انیس الاحبا کا جو ایڈیشن خدا بخش لائبریری پٹنہ سے ۱۹۹۶ اور ۱۹۹۹ء میں شائع کروایا تھا وہ بھی ایرانی مرتب کے پیش نظر ہے۔ مختصر تعلیقات اور اشاریے ہیں۔ بعض مقامات پر مرتب کو متن پڑھنے میں غلطی ہوئی ہے۔ اہمال کی جگہ اجمال ہونا چاہیے (ص ۲۰۱) مرتب نے اسے حاشیے میں رکھا ہے۔ نبیہ کو نمبر لکھا ہے (ص ۲۰۱)۔ منتظم گردانید کو منتظم گردانید لکھا ہے (ص ۲۹۰)۔ غلام حیدر خان گداز کے حالات میں ”پندداد و بندر پائی ناز نینش نہاد (ص ۲۹۱) میں پندداد کی جگہ بہ بندداد ہونا چاہیے۔ دیوان ذوقیہ کو دیوان دو قہ (۶۲۶؛ ۳۰۶)؛ غنیمت سنجاہی کو غنیمت کجخاہی (۶۲۲؛ ۳۰۵)۔ بندر سورت کو صورت لکھا ہے (ص ۳۰۵) اور مقامات کا اشاریے میں سورت کے تحت یہ صفحہ درج نہیں ہوا۔ جگوان داس بسمل کے حالات میں ”مثنوی بیست و دویم“، مسمیٰ بہ مظہر الانوار (ص ۳۰۵) عبارت میں بیست و دویم زائد ہے۔ ستیل داس مختار کو ہر جگہ ستیل داس مختار لکھا ہے (۶۲۲؛ ۳۶۰)۔ ایک جگہ سکار کو درست مان کر متن میں رکھا ہے اور اس کا درست بدل ”سکار“ حاشیے میں درج کیا ہے (ص ۳۶۰)۔ اسی طرح نظام خان دہلوی کا تخلص معجز ہے لیکن مرتب نے متن میں معجز رکھا ہے اور حاشیے میں قیاس ظاہر کیا ہے کہ معجز ہو سکتا ہے (ص ۳۲۹)۔

ایران صغیر یا تذکرہ شعری پارسی زبان کشمیر، خواجہ عبدالحمید عرفانی

ایران صغیر یا تذکرہ شعری پارسی زبان کشمیر**، خواجہ عبدالحمید عرفانی، با مقدمہ بقلم دکتر رضا زادہ شفق و ناظر زادہ کرمانی، ناشر: کتابفر و شی ابن سینا، تہران، مطبع دوم بہمن ماہ ۱۳۳۵ش/ فروری ۱۹۵۷ء، کشمیر کے اہم مسلمان اور ہندو (ہنڈت) فارسی شعر اکا تار سنجی ترتیب سے (از غنی تا عبد الوہاب پارسی) تذکرہ ہے۔ ابتدا میں کشمیر کے حوالے سے کئی مقدمے ہیں۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

باغ معانی، نقش علی

تذکرہ باغ معانی، نقش علی، تصحیح میر ہاشم محدث و یوسف بیگ باباپور، ناشر: منشور سمیر، تہران، ۱۳۹۳ش/۲۰۱۵ء، یہ عابد رضا بیدار کے مرتبہ، مطبوعہ پٹنہ، ۱۹۷۷ء و ۱۹۹۲ء پر مبنی ہے۔ ایرانی اشاعت تعلیقات کے بغیر ہے اور محض چند اشاریے ہیں۔

برگزیدہ از پارسی سرایان کشمیر، گردہاری لال ٹیکو

برگزیدہ از پارسی سرایان کشمیر**، گردہاری لال (لعل) ٹیکو، انجمن ایران و ہند، تہران، ۱۳۴۲ش/۱۹۶۳ء، اس میں کشمیر کے ۱۹ شاعروں کا تذکرہ اور نمونہ کلام ہے۔ ایرانی استاد ڈاکٹر محمد معین نے اس پر تقریظ لکھی ہے۔

بہارستان سخن، میر عبدالرزاق مصمص الدولہ شاہنواز خان

بہارستان سخن*، میر عبدالرزاق مصمص الدولہ مخاطب بہ شاہنواز خان، بہ تصحیح و تعلیق عبدالحمید آیتی و حکیمہ دسترچی، ناشر: انجمن آثار و مفاخر فرهنگی، تہران، ۱۳۸۸ش/۲۰۱۰ء، ایرانی مرتبین نے اس تذکرے کے مدراس میں ایک نئے (شمارہ ۵۲۸) اور آصفیہ کے تین قلمی نسخوں (شمارہ ۱۲۱، ۱۹۳، ۱۷۷) اور مطبوعہ بہ اہتمام میر عبدالوہاب بخاری، مدراس ۱۹۵۸ء کا ذکر کیا ہے۔ مدراس اشاعت کے بارے میں گلچین معانی نے جو رائے دی ہے وہی اس تذکرے کی دوبارہ ایرانی اشاعت کا باعث بنی۔ گلچین معانی نے لکھا ہے: ”مشحون از اغلاط چاپی است بہ طوری کہ قابل استفادہ نیست۔ ولی اگر بعداً بہ طبع صحیحی برسد بد تذکرہ ای نحواید بود۔“ (ج ۱، ص ۱۲۸) یعنی یہ غلطیوں سے بھرپڑا ہے، ایسا کہ قابل استفادہ نہیں ہے۔ لیکن اگر بعد میں اس کی تصحیح شدہ اشاعت ہو جائے تو برائے تذکرہ نہیں ہوگا۔ ایرانی مرتبین نے تعلیقات، فرہنگ نامہ اور اشاریوں کا اہتمام کیا ہے۔

پارسی گویان ہند و سند، ہرول سدرنگانی

پارسی گویان ہند و سند*، ہرول سدرنگانی، ناشر: بنیاد فرہنگ ایران، تہران، ۱۳۵۵ش/۱۹۷۶ء مصنف اس سے پہلے بمبئی یونیورسٹی سے اپنا تھیسز Persian Poets of Sindh عنوان سے لکھ چکے تھے جو کراچی، ۱۹۵۷ء سے شائع ہوا۔ ۱۳۳۵ش/۱۹۵۶ء میں مصنف نے دانشگاہ تہران سے فارسی ڈاکٹریٹ کے لیے جو مقالہ لکھا اس کا نام ”مختصری در تاریخ شعر فارسی در ایران و ہند و سند“ رکھا جو بعد میں ”پارسی گویان ہند و سند“ نام سے شائع ہوا۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

تحفة الفصحاح، چندر بھان برہمن لاہوری

تحفة الفصحاح*، چندر بھان برہمن لاہوری، مقدمہ، تصحیح و تعلیقات عارف نوشاہی، ناشر: سفیر اردہال، تہران، ۱۳۹۸ ش/۲۰۲۰ء، یہ اکبر، جہانگیر اور شاہ جہان دور کے چند شعرا کا مختصر تذکرہ ہے۔ یہ اس کی پہلی اشاعت ہے۔ نسخے کی بنیاد نیشنل آرکائیوز آف پاکستان، اسلام آباد کے ذخیرہ مفتی کا مختصر بفر نسخہ (شمارہ: ادب ۱۶) ہے۔ مفصل مقدمہ، تعلیقات اور اشاریے موجود ہیں۔

تذکرہ بی نظیر، سید عبدالوہاب افتخار دولت آبادی

تذکرہ بی نظیر*، سید عبدالوہاب افتخار بخاری دولت آبادی، تحقیق و تصحیح امید سروری، ناشر: کتابخانہ، موزہ و مرکز اسناد مجلس شورای اسلامی، تہران، ۱۳۹۰ ش/۲۰۱۱ء۔ یہ سید منظور علی کے مرتبہ، مطبوعہ الہ آباد ۱۹۴۰ء اور کتب خانہ آصفیہ حیدرآباد دکن، شمارہ ۸۶۸۸ کے قلمی نسخے پر مبنی ہے۔ تعلیقات کا اہتمام نہیں ہے۔ متعدد اشاریے لگائے گئے ہیں۔

تذکرہ الشعراء، نور الدین جہانگیر بادشاہ

یہ ایک مجموعے میں شامل ہے:

دو تذکرہ فارسی از میراث شبہ تارہ: تذکرہ آیینہ حیرت، منشی احمد حسین کاکوروی، و تذکرہ الشعراء جہانگیر**، جہانگیر بادشاہ، بہ کوشش یوسف بیگ بابا پور و مسعود غلامیہ، ناشر: مجمع ذخائر اسلامی، قم، ۱۳۹۱ ش/۲۰۱۳ء، یہ عبدالغنی میرزا لطف کے مرتبہ، مطبوعہ کراچی ۱۹۷۶ء پر مبنی ہے۔ ایرانی مرتبین کا کہنا ہے: ”با ویرایش صحیح و اصلاح برخی اغلاط مطبعی چاپ پاکستان از روی همان چاپ منتشر می شود۔ تنہا تغیراتی کہ در اراۃ ابن متن صورت گرفته الفبائی نمودن عناوین شاعران و درج شماره ترتیب برای ہر کدام است۔“ (ص ۴۷-۴۸) یعنی یہ پاکستانی اشاعت پر مبنی ہے اور اس اشاعت میں مطبع کی بعضی غلطیوں کی اصلاح کی گئی ہے۔ ایک تبدیلی یہ کی گئی ہے کہ شعرا کے ناموں کی ترتیب جو الفبائی نہیں تھی، الفبائی کر دی گئی ہے اور ان پر نمبر لگا دیا گیا ہے۔ امر واقع یہ ہے کہ اس ایرانی اشاعت کی اپنی ”اغلاط مطبعی“ ہیں، جیسے حکیم میرزا (ص ۵۶ بجائے حکیم میرزا)، خوان احساس (ص ۵۸ بجائے خوان احسان)، اوقات بہ رفاہیت می گذارنید (ص ۶۱ بجائے گذارنید)، ہندال میرزا (ص ۶۳ بجائے ہندال میرزا)، شکیبی اصفانی (ص ۶۷ بجائے اصفہانی)۔

تذکرۃ المعاصرین، محمد علی حزین لاهیجی

۱۔ بہ کوشش محمد باقر الفت اصفہانی، اصفہان، ۱۳۳۲ ش/۱۹۵۵ء

۲۔ تذکرۃ المعاصرین*، مقدمہ، تصحیح و تعلیقات معصومہ سالک، ناشر: دفتر نشر میراث مکتوب و نشر سایہ، تہران، ۱۳۷۵ ش۔ یہ دو نسخوں پر مبنی ہے؛ نیشنل میوزیم آف پاکستان کراچی (N.M.1958-128) اور مملوکہ سید علی رضاریحان یزدی۔ آخر میں تعلیقات اور اشاریوں کا اہتمام ہے۔

جواہر العجایب، محمد فخری ہروی

یہ ایک مجموعے میں شامل ہے:

تذکرۃ زنان شاعره در ایران و ہند: جواہر العجایب از محمد فخری ہروی ہمراہ آیینہ حیرت** از منشی احمد حسین سحر کاوری، با مقدمہ و تصحیح مینا آقا زادہ و زاہر ابراہیم اوغلی خیادی، ناشر: سفیر اردہال، تہران، ۱۳۹۲ ش، جواہر العجایب ہارورڈ یونیورسٹی کے قلمی نسخے (شمارہ ۰۶۵۰۶۵۰۶۵) پر مبنی ہے۔ کسی قسم کا کوئی اشاریہ یا تعلیقات نہیں ہیں۔

خازن الشعرا، محمد میرن جان محمدی الہ آبادی

تذکرہ خازن الشعرا*، محمد میرن جان محمدی الہ آبادی، بہ تصحیح اختر مہدی رضوی، انجمن آثار و مفاخر فرهنگی، تہران، ۱۳۸۶ ش/۲۰۰۷ء، یہ برصغیر میں مصنفین کے معاصرین اور مصنف کے خاندان محمدیہ افضلیہ بھائی (الہ آباد) کے متوسلین کا تذکرہ ہے۔ یہ اشاعت منحصر بفر قلمی نسخے مخزونہ انڈیا آفس لندن (شمارہ ۳۸۸۹) پر مبنی ہے اور کچھ اور اق مخزونہ کتب خانہ شاہ اجمل، الہ آباد سے بھی مدد لی گئی ہے۔ یہ اشاعت تعلیقات کے بغیر اور اشاریوں کے ساتھ ہے۔ راقم السطور نے اس پر مبنی تفصیلی تبصرہ لکھا ہے۔^۶

خزانہ عامرہ، میر غلام علی آزاد بلگرامی

اس کی تین مختلف اشاعتیں ہیں:

۱۔ خزانہ عامرہ*، میر غلام علی آزاد بلگرامی، تصحیح: ناصر نیکو بخت و نکلیل اسلم بیگ، ناشر: پڑھو ہنگامہ علوم انسانی و مطالعات فرهنگی، تہران، ۱۳۹۰ ش/۲۰۱۱ء۔ اس اشاعت کے ایک مرتب نکلیل اسلم بیگ، پاکستانی ہیں۔ یہ دو قلمی نسخوں (انڈیا آفس برٹش لائبریری لندن، شمارہ ۲۹۷۹ مکتوبہ ۱۱۸۲ھ از روئے نسخہ مصنف؛ دانشگاہ تہران، شمارہ ۸۰۱۶ مکتوبہ ۱۲۵۵ھ) اور ایک مطبوعہ نسخے (نول کشور، کان پور ۱۲۸۸ھ/۱۸۷۱ء) کی بنیاد پر مرتب ہوا ہے۔ مرتبین نے مقدمے اور اشاریوں کا اہتمام تو کیا ہے، تعلیقات نہیں لکھیں۔ مقدمے میں جس

برصغیر میں تصنیف شدہ فارسی تذکروں کی ایرانی اشاعتیں
 عبارت کو ”دستخطی الملک لچھی ناراین اورنگ آبادی“ لکھا گیا ہے (ص ہشتاد و ہشت) وہ دراصل ”دستخطی لالا
 (لالہ) لچھی ناراین اورنگ آبادی“ ہے۔ مرتبین نے شفیق کے منقول نسخے کی تاریخ جو صاف ۱۷۷۷ھ پڑھی
 جا رہی ہے، اسے نہیں پڑھا اور اس کی جگہ تین نلفظے لگا دیے ہیں (وہی صفحہ)۔

۲۔ خزانہ عامرہ*، میر غلام علی آزاد حسینی واسطی بلگرامی، بہ کوشش منصورہ مدنی، ناشر: نشر میترہ،
 تہران، بہار ۱۳۹۳ش/۲۰۱۳ء، مرتب نے نوکستوری اشاعت (کانپور ۱۲۸۸ھ/۱۸۷۱ء) اور دانشگاہ تہران
 کے ایک مغلوب متاخر قلمی نسخے سے استفادہ کیا ہے۔ اس قلمی نسخے کے کاتب کے بارے میں ایرانی مرتب کا کہنا
 ہے کہ یہ بخط لچھی ناراین شفیق اورنگ آبادی ہے اور تاریخ کتابت ۲۵ محرم ۱۲۵۵ھ ہے (ص ۲۹)۔ شفیق
 ۱۲۵۵ھ سے قبل وفات پا چکے تھے۔ دراصل یہ نسخہ قادر حسین نے مذکورہ تاریخ کو اس نسخے سے نقل کیا ہے جو
 شفیق کا ۱۷۷۷ھ میں منقول اور دستخطی تھا۔ قرأت متن کی وافر غلطیاں ہیں۔ صرف چند ایک کی طرف اشارہ کیا
 جاتا ہے: اہل بیت او کو اہلیت او (ص ۳۵) اندوختند کو آموختند (۳۵) گزک کو کذک (۳۵)، زردوستی کو از
 دوستی (۳۶)، ہلال کو بلال (۳۷)، برزنجی کو برزنجی (۳۸)، توقیفی کو توفیقی (۳۸)، عبدالعزیز لنبانی کو عبدالعزیز
 لنبانی (۳۳) لکھا ہے۔ ”کچا نصیب کہ چینم زبستانش“، سوالیہ علامت کے ساتھ لکھا ہے (۱۷۹) یہ ”کچا نصیب
 کہ چینم گلی زبستانش“ ہونا چاہیے۔ مرتب نے آخر میں فرہنگ نامہ، مادہ ہائے تاریخ اور چند دیگر اشاریوں کا
 اضافہ کیا ہے۔

۳۔ تذکرہ خزانہ عامرہ*، میر غلام علی آزاد بلگرامی، تحقیق و تصحیح ہو من یوسفدہی، ناشر: کتابخانہ، موزہ و مرکز
 اسناد مجلس شورای اسلامی، تہران ۱۳۹۳ش/۲۰۱۳ء، جلد ۲۔ خزانہ عامرہ کی یہ اشاعت بقیہ دیگر دو ایرانی
 اشاعتوں سے مقابلہ بہتر ہے۔ اس کی بنیاد چار قلمی اور ایک مطبوعہ نسخہ ہے۔ نسخہ اساس شفیق اورنگ آبادی کا
 مکتوبہ ۱۷۷۷ھ ہے؛ یہ نسخہ مرکز مائیکرو فلم نور کے ڈائریکٹر مہدی خواجہ پیری نے حیدرآباد دکن سے خریدا تھا۔
 اس کی مائیکرو فلم، مرکز نور دہلی میں ہے۔ دوسرا نسخہ انڈیا انس برٹش لائبریری لندن، مکتوبہ ۱۱۸۲ھ؛ تیسرا نسخہ
 خدا بخش لائبریری پٹنہ HL217 مکتوبہ مابین ۱۲۰۰ و ۱۲۵۵ھ؛ چوتھا نسخہ علی گڑھ مسلم یونیورسٹی مکتوبہ
 ۱۲۳۷ھ ہے۔ مطبوعہ نسخہ نوکستور کانپور ۱۲۸۸ھ/۱۸۷۱ء ہے۔ مرتب نے ایک فہرست کے ذریعے خزانہ
 عامرہ کے ۳۹ نسخوں کی نشان دہی کی ہے (ج ۱، ص ۷۷ و سیزدہ تا صد و پانزدہ)۔ اس اشاعت کی دوسری جلد
 صرف مفصل تعلیقات اور متنوع اشاریوں پر مشتمل ہے جس سے مرتب کی محنت کا اندازہ ہو سکتا ہے۔

خلاصۃ الاشعار وزبدۃ الافکار، میر تقی الدین محمد کاشانی

مصنف کے بارے میں ڈاکٹر علی رضا نقوی کا خیال ہے کہ وہ آخری عمر میں ایران سے ہندوستان آئے اور ۱۶۰۱ھ میں یہ تذکرہ، ابراہیم عادل شاہ ثانی فرمان رواے بیجاپور کو پیش کیا (تذکرہ نویسی فارسی در ہند و پاکستان، ص ۱۲۴)۔ لیکن احمد گلچین معانی اسے درست نہیں مانتے اور ان کا کہنا ہے کہ مصنف کبھی ہندوستان نہیں گئے اور انھوں نے بذریعہ مراسلت ہندوستان میں مقیم شعرا کے حالات اور نمونہ کلام ایران منگوا یا اور اپنے تذکرے میں داخل کیا۔ گلچین معانی کا یہ قیاس ضرور ہے کہ بظاہر مصنف نے اپنے تذکرے کا کچھ حصہ یا مکمل تذکرہ انعام حاصل کرنے کے لیے ابراہیم عادل شاہ کو بھیجا تھا اور وہ نسخہ کسی فرنگی فہرست نویس کے ہاتھ لگا اور اس نے یہ رائے قائم کی کہ مصنف نے ہندوستان کا سفر کر کے یہ نسخہ بادشاہ کو پیش کیا ہے، اسی رائے کی ڈاکٹر نقوی نے بیروی کی ہے (ج ۱، ص ۵۴۴)۔ (۵۴۳)۔ راقم السطور گلچین معانی کی رائے کو تسلیم کرتا ہے۔ اس لیے اس تذکرے کی ایرانی اشاعتوں کو زیر نظر فہرست میں شامل نہیں کیا۔ لیکن یہ بتانے میں کوئی مضائقہ نہیں کہ یہ تذکرہ بھی مختلف ایرانی مرتبین نے مرتب کیا اور میراث مکتوب اور سفیر اردہال نے علیحدہ علیحدہ اسے جلد وار شائع کیا ہے۔ وہ تمام حصے راقم السطور کے پاس ہیں۔

روز روشن، محمد مظفر حسین صبا

۱۔ تذکرہ روز روشن*، محمد مظفر حسین صبا، بہ کوشش محمد حسین رکن زادہ آدمیت، ناشر: کتابخانہ رازی، تہران، ۱۳۴۳ش/۱۹۶۴ء، یہ اشاعت مطبوعہ مطبع شاہجہانی، بھوپال، ۱۲۹۶ھ/۱۸۷۹ء پر مبنی ہے۔ ایرانی مرتب نے اپنے کام کے بارے میں بتایا ہے: ”غلط ہای املائی را تصحیح کردہ ام و پارہ ای اشتباہات تاریخی و لغوی متن را در حاشیہ متذکر شدہ ام۔“۔ (ص ۷) یعنی املاء کی غلطیوں کی درستی کی گئی ہے اور چند ایک تاریخی اور لغوی غلطیوں کا حاشیے میں ذکر کر دیا گیا ہے۔ یہ اشاعت ہر قسم کے اشاریوں، حتیٰ کہ فہرست شعرا سے بھی عاری ہے۔

۲۔ تالی در تذکرہ روز روشن**، پرویز بیگی حبیب آبادی، ناشر: امیر کبیر، کتاب ہای حبیبی، تہران، ۱۳۸۸ش/۲۰۰۹ء، کتاب کے پہلے باب میں روز روشن کا تعارف اور دوسرے باب میں اس کی بعض خصوصیات اور مفید پہلوؤں سے تلخیص اور تبصرہ ہے۔ آخر میں اشاریہ ہے۔ مصنف کے پیش نظر رکن زادہ آدمیت اشاعت ہے۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

روضۃ السلاطین، محمد فخری ہروی

تذکرہ روضۃ السلاطین**، فخری ہروی، بہ تصحیح و تفسیح ع. [عبدالرسول] خیام پور، ناشر: موسسہ تاریخ و فرهنگ ایران، دانشکدہ ادبیات دانشگاه تبریز، ۱۳۴۵ش/۱۹۶۶ء کتابخانہ ملی پیرس (شمارہ ۳۲۰) اور دانشکادہ استنبول، (شمارہ ۴۰۹) کے قلمی نسخوں پر مبنی ہے۔ مرتب نے تعلیقات اور فہرست شعر اکا اہتمام کیا ہے۔

ریاض الشعراء، علی قلی خان والہ داغستانی

۱۔ تذکرہ ریاض الشعراء*، علی قلی خان والہ داغستانی، مقدمہ، تصحیح و تحقیق محسن ناجی نصرآبادی، ناشر: اساطیر، تہران، ۱۳۸۴ش، ۵ جلد، پانچویں جلد صرف اشاریوں کے لیے مخصوص ہے۔ ایرانی مرتب نے تین قلمی نسخوں سے استفادہ کیا ہے: کتابخانہ ملک، تہران دو نسخے، شمارہ ۴۳۰۱ اور ۴۳۰۲؛ آستان قدس رضوی مشہد شمارہ ۱۲۲۹۰۔ مرتب کے پیش نظر ڈاکٹر شریف حسین قاسمی کا مرتبہ ریاض الشعراء، جلد اول، مطبوعہ رضا لائبریری رام پور، ۲۰۰۱ء بھی تھا۔ قرأت متن کی صحت کے بارے میں کوئی مجموعی رائے جھی دی جاسکتی ہے جب مرتب کے زیر استعمال نسخے سامنے ہوں اور اس مطبوعہ سے مقابلہ کیا جائے۔ تاہم ایرانی مرتب نے جن چند قلمی صفحات کے عکس دیئے ہیں ان سے مرتب کی قرأت کا مقابلہ کرنے سے معلوم ہوا کہ کچھ تسامحات ضرور ہیں۔ جیسے نسخہ ملک ۴۳۰۱ کے ترقیے میں ایک ترکیب ”گلزار سنگ خارا“ استعمال ہوئی ہے جسے مرتب نے گلزار سینگ [گلزار سنگھ] پڑھ کر اسے نسخے کا کاتب قرار دیا ہے (ج ۱، ص ۴۹، ۵۲)۔ یا ترکیب ”ہوش ربای صبر دشمن“ کو ہوش ربای خرد بہ یمن پڑھا ہے (ج ۱، ص ۵۲)۔ حدی سرایان کو جدی سرایان پڑھا ہے (ج ۱، ص ۶۶) اور حدی سرایان کو حاشیے میں رکھا ہے۔ ”در ورطہ ہلاکت نینداختی“ کو در ورطہ ہلاکت انداختی پڑھا ہے (ج ۱، ص ۶۶)

۲۔ تذکرہ ریاض الشعراء، علی قلی خان والہ داغستانی، تصحیح مقدمہ و فہرست ہا ابوالقاسم رادفر و گیتا اشیدری، ناشر: پشوپیشکادہ علوم انسانی و مطالعات فرهنگی، تہران، ۱۳۹۱ش، ۲ جلد؛ مرتب نے پانچ قلمی نسخوں سے استفادہ کیا ہے: کتابخانہ ملک، تہران، شمارہ ۴۳۰۱؛ برٹش میوزیم شمارہ ۲۶۳ و ۱۶۷۲۹، گنج بخش اسلام آباد شمارہ ۲۶۰۹؛ آصفیہ حیدرآباد شمارہ ۱۲۰۔ تعلیقات کے بغیر ہے اور چند اشاریوں کا اہتمام ہوا ہے۔

ریاض الوفاق، ذوالفقار علی مست بنارسی

ملخص ریاض الوفاق*، ذوالفقار علی مست، تلخیص از ع. [عبدالرسول] خیام پور، ناشر: تبریز، تیرماہ ۱۳۴۳ش/۱۹۶۴ء، ریاض الوفاق کے نسخہ پبلک لائبریری برلن، شمارہ ۶۶۵ کی تلخیص ہے۔ ایرانی مرتب نے اردو

برصغیر میں تصنیف شدہ فارسی تذکروں کی ایرانی اشاعتیں
عارف نوشاہی
گو شعرا کے حالات خارج کر دیئے ہیں اور صرف فارسی گو شعرا کے حالات بحال رکھے ہیں۔ آخر میں فہرست شعرا ہے۔

زعفران زار کشمیر، محمد علی کشمیری

تذکرہ زعفران زار کشمیر*، مولوی میرزا محمد علی بن محمد صادق کشمیری، تصحیح و توضیح کریم نجفی برزگر، ناشر: انجمن آثار و مفاخر فرهنگی، تہران، ۱۳۸۸ ش/۲۰۰۹ء، کشمیر کے شعر اکا نکرہ ہے۔ اس تذکرے کا واحد قلمی نسخہ دہلی، مرکز مائیکرو فلم نور میں ہے اور اسی کی بنیاد پر مرتب ہوا ہے۔ مرتب نے تعلیقات اور اشاریوں کا اہتمام کیا ہے۔
سخنوران چشم دیدہ، ترک علی شاہ ترکی قلندر نور محلی

تذکرہ سخنوران چشم دیدہ**، مولوی ترک علی شاہ ترکی قلندر نور محلی، بہ کوشش حسین آرمین، ناشر: بہار دخت، تبریز، ۱۳۹۵ ش/۲۰۱۶ء، یہ مطبوعہ مطبع مثنیٰ الاسلام حیدرآباد دکن، ۱۳۲۲ھ پر مبنی ہے۔ ایرانی مرتب نے سوائے مختصر سامقدمہ لکھنے کے اور کوئی خاص اہتمام نہیں کیا۔ آخر میں صرف فہرست تخلص شعرا دی ہے۔

سرو آزاد، میر غلام علی آزاد بلگرامی

۱۔ سرو آزاد، میر غلام علی آزاد بلگرامی، بہ کوشش زہرہ نامدار، ناشر: شرکت سہمی انتشار، تہران، ۱۳۹۲ ش/۲۰۱۳ء، ایرانی مرتب نے اپنی اشاعت کی بنیاد کے بارے میں مبہم سی بات کی ہے: ”بہ سہ نسخہ از کتاب مآثر الکلام [کذا: مآثر الکرام] در کتبخانہ های ملی، دانشگاه تہران و مجلس شورای اسلامی مراجعہ شد و و با تطبیق متن و ویرایش شدہ با اصل آن اشکالات رفع شدہ است۔“ (پیشگفتار، ص ۳۳) یعنی مآثر الکلام [کذا: مآثر الکرام] کے کتب خانہ ملی، دانشگاه تہران اور مجلس شورای اسلامی کے تین نسخوں سے رجوع کیا گیا اور ان سے مقابلہ کر کے متن کی تدوین کی گئی اور اصل میں جو اشکالات تھے وہ رفع کیے گئے۔ حالانکہ امر واقع یہ ہے کہ یہ اشاعت مکمل طور پر بہ تصحیح و تحشیہ عبداللہ خان، مطبوعہ مطبع رفاہ عام لاہور ۱۹۱۳ء پر مبنی ہے۔ اس کی واضح دلیل یہ کہ ایرانی مرتب نے سرو آزاد کا متن عبداللہ خان کی اردو ڈیڈیکیشن (انتسابی صفحہ) سے شروع کیا ہے جو انھوں نے اپنے ایڈیشن میں شامل کیا تھا۔ ایرانی مرتب کا یہ کہنا کہ تین قلمی نسخوں سے رجوع کیا گیا ہے، اس کی کوئی شہادت کتاب میں بصورت اختلاف نسخ نہیں ملتی۔ مرتب نے اپنے نسخہ اساس یعنی مطبوعہ لاہور کا کہیں ذکر نہیں کیا۔

۲۔ تذکرہ سرو آزاد (تحریر نہائی)*، میر غلام علی آزاد بلگرامی، تصحیح میر ہاشم محدث، ناشر: بنیاد شکوہی و سفیر اردہال، تہران، ۱۳۹۳ ش/۲۰۱۳ء، یہ بہ تصحیح و تحشیہ عبداللہ خان، مطبوعہ مطبع رفاہ عام لاہور ۱۹۱۳ء اور دو ایرانی

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

قلمی نسخوں: کتابخانہ ملی تہران (شمارہ ۱۵۲۷۷) اور کتابخانہ آیت اللہ گلپایگانی، قم (شمارہ ۱۰/۲۳) پر مبنی ہے۔ نسخہ گلپایگانی کے بارے میں مرتب کا کہنا ہے کہ اس میں ایسے اضافات ہیں جو مطبوعہ لاہور اور نسخہ کتابخانہ ملی میں نہیں ہیں۔ مرتب نے تینوں نسخوں کو سامنے رکھ ایک متن ترتیب دیا ہے۔ ہندی شاعروں والے حصے کو لاہور اشاعت سے بعینہ عکسی شائع کیا ہے۔ مرتب نے حواشی اور اشاریوں کا اضافہ کیا ہے۔

سفینۂ خوشگلو، بندر ابن داس خوشگلو

سفینۂ خوشگلو دفتر اول **، تحقیق و تصحیح زین العبا، ناشر: کتابخانہ، موزہ و مرکز اسناد مجلس شورای اسلامی، تہران، ۱۴۰۰ ش/۲۰۲۱ء، اس کی بنیاد علی گڑھ مسلم یونیورسٹی کا ناقص نسخہ (شمارہ ۱۳۴ اخبار) ہے، اسی لیے اس اشاعت میں بھی مضمون (ترجمہ حافظ شیرازی) ناقص ہے۔

سفینۂ خوشگلو دفتر دوم **، تحقیق و تصحیح سید کلیم اصغر، ناشر: کتابخانہ، موزہ و مرکز اسناد مجلس شورای اسلامی، تہران، ۱۴۰۰ ش/۲۰۲۱ء، مرتب نے تین قلمی نسخوں سے استفادہ کیا ہے: دانشگاہ تہران (۲۶۵۵)؛ سپسالار تہران (۲۷۲۳)؛ مجلس شورائے اسلامی تہران (۴۰۳)۔ کسی قسم کے حواشی، اور تعلیقات نہیں ہیں۔ آخر میں اشاریے ہیں۔

سفینۂ خوشگلو دفتر سوم **، تحقیق و تصحیح سید کلیم اصغر و زین العبا، ناشر: کتابخانہ، موزہ و مرکز اسناد مجلس شورای اسلامی، تہران، ۱۴۰۰ ش/۲۰۲۱ء، مرتب نے مقدمے میں کسی خاص نسخے کی طرف اشارہ نہیں کیا جس پر یہ اشاعت مبنی ہے، صرف یہ بتایا ہے کہ اس کا صرف ایک ہی نسخہ ہے جو ناقص ہے۔ اس سے مراد شاہ عطا الرحمان عطا کا کوئی کامرتبہ، مطبوعہ پٹنہ ۱۹۵۹ء ہے۔ یہ ایرانی اشاعت اسی پر مبنی ہے۔ آخر میں اشاریوں کا اہتمام ہے۔

شہاد صدوق، محمد صادق مینا اصفہانی

شہاد صدوق (باب سوم)، محمد صادق مینا آزادانی اصفہانی، با مقدمہ و تصحیح و تحقیق گللالہ ہنری، ناشر: مجمع ذخائر اسلامی قم و مؤسسہ ابن سینا برای پژوهش در تاریخ اندیشہ، بون جرمنی، ۱۳۹۳ ش/۲۰۱۴ء، یہ اشاعت چار قلمی نسخوں کی مدد سے تیار ہوئی ہے: دانشگاہ تہران (۹۵۷۵)، مجلس شورائے اسلامی تہران (۷۷۰؛ ۵۰۲۸) میشی گن یونیورسٹی (۳۵۲)۔ اس کی ”فصل چہل و پنجم در صلہ شعرا“ ہے۔

شعر العجم، محمد شبلی نعمانی

شعر العجم کی پانچوں جلدوں کا اردو سے فارسی ترجمہ سید محمد تقی فخر داعی گیلانی نے کیا۔ یہ ترجمہ پہلے جلد وار چھپتا رہا بعد میں پانچوں جلدوں کو دو مجلدات میں یکجا کر دیا گیا۔ خانباہا مشار نے ”شعر العجم یا تاریخ شعرا و

برصغیر میں تصنیف شدہ فارسی تذکروں کی ایرانی اشاعتیں
عارف نوشاہی
ادبیات منظوم ایران“ عنوان سے اس کی مندرجہ ذیل اولین اشاعتوں کا ذکر کیا ہے^۸ جو اس وقت راقم السطور
کے پیش نظر نہیں ہیں:

جلد اول، تہران، طبع اول ۱۳۲۶ ش/۱۹۴۷ء؛ طبع دوم، ابن سینا، تہران، ۱۳۳۵ ش/۱۹۵۶ء
جلد دوم: تہران، ۱۳۲۷ ش/۱۹۴۸ء، طبع دوم، تہران، ۱۳۳۹ ش/۱۹۶۰ء
جلد سوم: تہران، طبع اول، ۱۳۱۲ ش/۱۹۳۵ء؛ تہران، طبع دوم ۱۳۳۶ ش/۱۹۵۷ء
جلد چہارم: تہران، طبع اول، ۱۳۱۲ ش/۱۹۳۵ء، مترجم نے شعر العجم کی تمام جلدوں میں سے، پہلے
چوتھی جلد شائع کی۔ طبع دوم تہران، ابن سینا، ۱۳۳۶ ش/۱۹۵۷ء
جلد پنجم: تہران، ۱۳۱۸ ش/۱۹۳۹ء؛ طبع دوم، تہران، ابن سینا، ۱۳۳۷ ش/۱۹۵۸ء
راقم السطور کے پاس مندرجہ ذیل اشاعت ہے اور اس کا عنوان خانابا کے مذکورہ عنوان سے قدرے مختلف
ہے:

شعر العجم یا تاریخ شعرا و ادبیات ایران*، علامہ شبلی نعمانی ہندی، ترجمہ: سید محمد تقی فخر داعی گیلانی،
ناشر: دنیای کتاب، تہران، طبع دوم، ۱۳۶۳ ش/۱۹۸۴ء، ۲ مجلدات۔ پہلی مجلد، جلد اول، دوم، اور دوسری مجلد،
جلد سوم، چہارم و پنجم پر مشتمل ہے۔ آخر میں اشاریے کا اضافہ ہے۔ اس اشاعت کے بعد بھی یہی ناشر اسے مکرر
شائع کرتا رہا ہے۔ انٹرنیٹ پر ۱۳۹۵ ش/۲۰۱۶ء کو طبع چہارم لکھا گیا ہے۔

تنقید شعر العجم، حافظ محمود خان شیرانی

شعر العجم پر حافظ محمود خان شیرانی کی تنقید شعر العجم کا فارسی ترجمہ بھی ایران سے شائع ہوا ہے:
تقد شعر العجم شبلی نعمانی*، پروفیسر محمود شیرانی، ترجمہ و ویرایش شاہد چوہدری و توفیق ہ سبحانی،
دانشگاہ پیام نور، تہران، ۱۳۸۱ ش/۲۰۰۲ء، آخر میں اشاریوں کا اضافہ ہے۔ یہ نقد، مقالات شیرانی (اردو) کی پانچویں
جلد، نشر کردہ مجلس ترقی ادب، لاہور میں شامل ہے اور اسی کا فارسی ترجمہ ہے۔

شمع انجمن، نواب صدیق حسن خان قنوجی بھوپالی

۱۔ تذکرہ شمع انجمن*، نواب صدیق حسن خان، مقدمہ، تصحیح و تعلیقات محمد کاظم کدوینی، ناشر: مرکز
انتشارات دانشگاه یزد، یزد، طبع اول بہار ۱۳۸۶ ش/۲۰۰۷ء؛ طبع دوم ۱۳۹۵ ش/۲۰۱۶ء؛ یہ تذکرہ پہلی بار ۱۲۹۳ھ
میں مطبع شاہجہانی، بھوپال سے شائع ہوا تھا۔ ایرانی اشاعت اسی کی بنیاد پر ہے۔ ایرانی مرتب نے اپنے مقدمے میں
مصنف کی بعض غلطیوں کی نشان دہی کی ہے۔ مرتب کی تمام تعلیقات حاشیے میں ہیں۔ آخر میں مختلف اشاریے ہیں۔

۲۔ یررسی تذکرہ شمع انجمن، نسا بلوچی، ناشر: مینوفر، تہران، ۱۳۹۶ ش، یہ شیخ انجمن پر تبصراتی کتابچہ ہے۔

صبح گلشن، سید علی حسن خان بھوپالی

تذکرہ صبح گلشن، سید علی حسن خان سلیم بھوپالی، تصحیح، تعلیق، توضیح، اضافات فرنگنامہ مجتبیٰ برزآبادی فراہانی، ناشر: اوستا فراہانی، تہران، ۱۳۹۰ ش/۲۰۱۱ء، ۳ جلد، یہ اشاعت مطبوعہ مطبع شاہجہانی بھوپال ۱۸۷۸ء پر مبنی ہے۔ ایرانی مرتب نے اشاریے بنانے کا خاص اہتمام کیا ہے۔

صحف ابراہیم، علی ابراہیم خان خلیل بنارسی

۱۔ صحف ابراہیم* (بخش معاصران)، علی ابراہیم خان خلیل بنارسی، بہ تصحیح میرہاشم محدث، ناشر: انجمن آثار و مفاخر فرهنگی، تہران، ۱۳۸۵ ش/۲۰۰۶ء؛ عابد رضا بیدار نے صحف ابراہیم کا ایک انتخاب ”صحف ابراہیم تذکرہ شعراے فارسی سدهٔ دوازدهم“ خدا بخش لاہوری، پٹنہ سے ۱۹۷۸ اور ۱۹۸۱ء میں شائع کیا تھا۔ یہ ایرانی اشاعت اسی پر مبنی ہے جیسا کہ ایرانی مصحح نے لکھا ہے: ”اساس کار من در تصحیح این قسمت ازین کتاب همان چاپ ایشان [بیدار] است۔“ (ص ۳۷)۔ ایرانی مرتب نے تعلیقات اور اشاریوں کا اضافہ کیا ہے۔ اس میں متعدد غلطیاں ہیں۔ انیس الاحبا کو انیس الاخبار (ص ۳۸؛ ۱۷۱؛ ۴۸۷)، قوم کنبو کو قوم کنبو (۱۱۳)، زیب المنشآت کو زیب المنتشاء (ص ۱۲۱)، بھکر کو بھگر (ص ۱۳۲)، عزت اکبرآبادی کو عزت اکبرآبادی (۱۹۲)، تکیٹ رے کو نکیت رای (۴۱۷؛ ۴۷۹) لکھا ہے۔ ڈاکٹر بیدار نے سدهٔ دوازدهم (بارہویں صدی کے شعرا) کا التزام رکھا تھا، ایرانی مرتب نے اسے ”معاصران“ میں بدل دیا ہے۔

۲۔ تذکرہ صحف ابراہیم*، علی ابراہیم خلیل خان بنارسی متخلص بہ خلیل متوفی ۱۲۰۸ق، (چاپ عکسی براساس نسخہ خطی کتابخانہ برلین، شمارہ ۶۶۳)، بہ کوشش یوسف بیگ باباپور، ناشر: منشور سمیر، باہکاری بنیاد شکوہی و فرہنگ بنیان، تہران، ۱۳۹۷ ش/۲۰۱۸ء، قومی کتب خانہ، برلن، جرمنی کے قلمی نسخہ نمبر ۶۶۳ کی عکسی اشاعت ہے۔ ابتدا میں فہرست شعر اور ایک ”یادداشت“ درج ہے جس میں مصنف، تذکرے اور نسخوں کا تعارف ہے۔ برلن کے اس نسخے میں کاتب نے شعر کے صرف حالات درج کیے ہیں، نمونہ کلام نقل نہیں کیا۔

عرفات العاشقین و عرصات العارفین، تقی الدین محمد اوحدی دقائی بلیانی

۱۔ عرفات العاشقین و عرصات العارفین*، تقی الدین محمد اوحدی دقائی بلیانی، محسن ناجی نصرآبادی، ناشر: اساطیر، تہران، ۱۳۸۸ش، ۷ جلدیں بترتیب ذیل: ج ۱ (آ۔ الف)؛ ج ۲ (ب۔ ز)؛ ج ۳ (ر۔ ش)؛ ج ۴ (ص۔ غ)؛ ج ۵ (ف۔ م)؛ ج ۶ (م۔ ی)؛ ج ۷ (نمایہ ہا)۔ یہ تذکرہ تین قلمی نسخوں کی بنیاد پر مرتب ہوا ہے: ملک تہران (۵۳۲۴)؛ خدا بخش پٹنہ (۲۳۰ و ۲۲۹)؛ ذخیرہ حبیب گنج مولانا آزاد لائبریری علی گڑھ مسلم یونیورسٹی (بلا شمارہ)۔ ساتویں جلد میں تیرہ مختلف اقسام کے اشاریے ہیں۔ جلد ششم کی پیشانی پر حرف (م۔ ہ) چھپا ہے جب کہ یہ (م۔ ی) ہونا چاہیے کیوں کہ اس میں ی مخلص کے شعر بھی ہیں۔

۲۔ عرفات العاشقین و عرصات العارفین*، تقی الدین محمد اوحدی حسینی دقائی بلیانی اصفہانی، تصحیح ذبیح اللہ صاحبکاری و آمنہ فخر احمد، بانظارت علمی محمد قہرمان، میراث مکتوب، باہمکاری کتابخانہ، موزہ و مرکز اسناد مجلس شورای اسلامی تہران، ۱۳۸۹ش/۲۰۱۰ء، ۸ جلدیں بترتیب ذیل: ج ۱ (آ۔ الف)؛ ج ۲ (ب۔ خ)؛ ج ۳ (د۔ س)؛ ج ۴ (ش۔ ظ)؛ ج ۵ (ع۔ ف)؛ ج ۶ (ق۔ م)؛ ج ۷ (ن۔ ی)؛ ج ۸ (نمایہ آٹھویں جلد گیارہ مختلف نوعیت کے اشاریوں پر مشتمل ہے۔ یہ تین قلمی نسخوں کی بنیاد پر مرتب ہوا ہے: ملک تہران (۵۳۲۴)؛ خدا بخش پٹنہ (۲۳۰ و ۲۲۹)؛ ذخیرہ حبیب گنج مولانا آزاد لائبریری علی گڑھ مسلم یونیورسٹی (بلا شمارہ)۔ اس اشاعت میں مصنف کے حالات کے لیے ڈاکٹر نذیر احمد کے ایک اردو مقالے کے فارسی ترجمہ از ڈاکٹر سید حسن عباس کو شامل کیا گیا ہے۔

عقد ثریا، غلام مصحفی ہمدانی

تذکرہ عقد ثریا**، غلام مصحفی ہمدانی، ویرایش، مقدمہ و تعلیقات محمد کاظم کدوئی، ناشر: بخشایش، قم، ۱۳۸۸ش/۲۰۰۹ء، کتاب کے ایرانی مرتب جب بطور ریزن فرہنگی ایران، کابل میں مامور تھے تو انھوں نے عقد ثریا کی کابل اشاعت (بخط مولوی خستہ، با مقدمہ حسین نایل، بہ اہتمام محمد سرور پاکفر، ۱۳۶۲ش/۱۹۸۳ء) کی بنیاد پر اسے مرتب کیا تھا۔ خود کابل اشاعت، مرتبہ مولوی عبدالحق مطبوعہ اورنگ آباد دکن ۱۹۳۳ء پر مبنی ہے۔ ڈاکٹر کدوئی کا مرتبہ متن ایک بار ریزنی فرہنگی جمہوری اسلامی ایران کابل، ۱۳۸۲ش/۲۰۰۵ء سے بھی شائع ہو چکا ہے۔ مرتب نے شعرا کے مزید حالات کے لیے حواشی اور ارجاعات کا اہتمام کیا ہے۔ آخر میں اشاریہ ہے۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

کلمات الشعراء، محمد افضل سرخوش

کلمات الشعراء*، محمد افضل سرخوش، تصحیح علی رضا قزوہ، کتابخانہ، موزہ و مرکز اسناد مجلس شورای اسلامی، تہران، ۱۳۸۹ش/۲۰۱۱ء، یہ اشاعت تین قلمی نسخوں (خدا بخش لا بہریری پٹنہ، شماره HL3364؛ مرکز تحقیقات فارسی دہلی، شماره ۲۳۵؛ آصفیہ حیدرآباد دکن، شماره ۹۷) اور دو مطبوعہ (مرتبہ صادق علی دلاوری، لاہور ۱۹۴۲ء مرتبہ محمد حسین محوی لکھنوی، مدراس ۱۹۵۱ء) پر مبنی ہے۔ ایرانی مرتب نے اختلافات نسخ اور اشاریوں کا اہتمام کیا ہے۔ تعلیقات نہیں ہیں۔

گل رعنا، کچھی نراین شفیق اور نگ آبادی

تذکرہ گل رعنا (فصل دوم)، کچھی نراین شفیق اور نگ آبادی، مقدمہ و تصحیح مریم کسایی، ناشر: ہاوار، ایلام، ۱۳۹۵ش/۲۰۱۶ء؛ گل رعنا کی وہ فصل جو ہندو شعرا کے تذکرے پر مشتمل ہے۔ اس ایرانی اشاعت کی بنیاد مطبوعہ مطبع عہد آفرین برقی پریس، حیدرآباد دکن ۱۹۳۲ء ہے۔ ایرانی مرتب نے اپنی کوشش کے بارے میں بس یہ جملہ لکھا ہے: ”کوشش شدہ تا مننی منقح از این اثر عرضہ گردد۔“ (ص ۱۳) یعنی کوشش کی گئی ہے کہ ایک تنقیح شدہ متن پیش کیا جائے۔

لباب الالباب، سعید الدین محمد عوفی

۱۔ لباب الالباب، محمد عوفی، بہ کوشش سعید نفیسی، طبع اول ۱۳۳۵ش/۱۹۵۶ء؛ طبع دیگر ناشر: نشر پیامبر، تہران
۲۔ تذکرہ لباب الالباب، محمد عوفی، از روی چاپ پر فسور براون با مقدمہ و تعلیقات علامہ محمد قزوینی و نخبہ تحقیقات استاد سعید نفیسی و ترجمہ دیباچہ انگلیسی بفارسی بقلم محمد عباسی، نیمہ اول، ناشر: کتابفر و شی فخر رازی، تہران، بہار ۱۳۶۱ش/۱۹۸۲ء

۳۔ لباب الالباب، محمد عوفی، بہ تصحیح ادوارد جی براون، با مقدمہ محمد قزوینی، و تصحیحات جدید و حواشی و تعلیقات سعید نفیسی، بہ کوشش ہوشنگ رہنما، ناشر: ہر مس، تہران، ۱۳۸۹ش/۲۰۱۰ء، کشف الابیات کا اضافہ کیا گیا ہے۔

لطایف الخیال، حکیم مولی شاہ محمد عارف دارابی اصطہباناتی

تذکرہ لطایف الخیال*، حکیم مولی شاہ محمد بن محمد عارف دارابی اصطہباناتی متخلص بہ عارف، تصحیح یوسف بیگ باباپور، با مقدمہ سید صادق حسینی اشکوری، ناشران: مجمع ذخائر اسلامی قم، کتابخانہ و موزہ ملک تہران، کتابخانہ،

موزہ و مرکز اسناد مجلس شورای اسلامی، تہران، ۱۳۹۱ ش/۲۰۱۲ء، ۲ جلد، یہ نسخہ کتابخانہ ملک تہران، شمارہ ۲۳۲۵ پر مبنی ہے۔ تعلیقات کے بغیر ہے اور آخر میں شعرا کے تخلص کا ایک اشاریہ ہے۔

لطایف نامہ، دیکھیے: مجالس النفایس

مآثر رحیمی، عبدالباقی نہاوندی^۹

مآثر رحیمی* (پیش سوم: زندگی نامہ ہا)، عبدالباقی نہاوندی، بہ اہتمام عبدالحسین نوائی، ناشر: انجمن آثار و مفاخر فرهنگی، تہران، ۱۳۸۱ ش/۲۰۰۲ء، شمس العلماء محمد ہدایت حسین نے مآثر رحیمی بہت عمدہ مرتب کر کے، ایشیاٹک سوسائٹی بنگال، کلکتہ، ۱۹۲۴ء سے تین جلدوں میں شائع کی تھی۔ اس کی تیسری جلد علماء، فضلاء، شعراء، سپاہیان اور مستعدان ہر فن کے حالات پر مشتمل ہے۔ ایرانی اشاعت اسی کا چرہ اور اسی پر مبنی ہے۔ ایرانی مرتب نے جوازیہ پیش کیا ہے: ”مصحح (ہدایت حسین) کہ زبان فارسی را بہ صورت زبان مادری نمی دانستہ گہ گاہ دچار اشتباہاتی شدہ کہ من در حد بضاعت مزجات خود کوشیدہ ام تا آن آشفنگی ہا و لغزش ہا بر طرف سازم۔“ (ص بیست) یعنی کتاب کے مرتب (ہدایت حسین) چوں کہ فارسی زبان بطور مادری زبان نہیں جانتے تھے، کبھی کبھار ان سے غلطیاں سرزد ہوئی ہیں۔ میں نے اپنی استعداد کے مطابق کوشش کی ہے کہ ان آشفنگیوں اور لغزشوں کو دور کروں۔ ایرانی مرتب نے تعلیقات کا اضافہ کیا ہے لیکن اتنی ضخیم کتاب کسی اشاریے کے بغیر ہے۔

مجالس النفایس، میر نظام الدین علی شیر نوائی

۱۔ مجالس النفایس*، میر نظام الدین علی شیر نوائی، بہ سعی و اہتمام علی اصغر حکمت، ناشر: کتابخانہ منوچہری، تہران، ۱۳۶۳ ش/۱۹۸۴ء، طبع اول، اس اشاعت میں دو فارسی ترجمے شامل ہیں: ۱۔ لطایف نامہ از سلطان محمد فخری ہروی، مترجم سندھ میں رہا ہے لیکن یہ ترجمہ شاہ اسماعیل صفوی کے نام معنون ہے۔ ۲۔ از حکیم شاہ محمد بن مبارک قزوینی، یہ ترجمہ استنبول میں ہوا۔ لطایف نامہ الگ سے بھی شائع ہو چکا ہے۔ اس کے کوائف یہ ہیں:

۲۔ لطایف نامہ (ترجمہ مجالس النفایس امیر علی شیر نوائی)، مترجم: فخری ہروی، تصحیح و تحقیق ہادی بیدی، ناشر: موقوفات دکتر محمود افشار، تہران، ۱۳۹۸ ش/۲۰۱۹ء۔ یہ تین قلمی نسخوں پر مبنی ہے: برٹش میوزیم (Add7669/1)، دانشگاہ تہران (۷۸۹۳)، کتابخانہ ملی تبریز (۱/۳۱۲۸)۔ آخر میں تعلیقات، واژہ نامہ اور اشاریوں کا اہتمام کیا گیا ہے۔^{۱۰}

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

مجمع الفضلاء، محمد عارف بقائی بخارانی

تذکرہ مجمع الفضلاء**، محمد عارف بقائی بخارانی، بہ تحقیق محمد خشکاب، زیر نظر یوسف بیگ باباپور، ناشر: منشور سمیر و بنیاد شکوہی، تہران، ۱۳۹۴ ش/۲۰۱۵ء، اس اشاعت کی بنیاد وہ نقل ہے جو تہران یونیورسٹی تہران (شمارہ ۶۵۴۶) میں موجود ہے۔ اصل نسخہ ہاشم شایق (افغانستان) کے پاس تھا۔ مرتب نے تعلیقات اور اشاریوں کا اہتمام کیا ہے۔

مجمع النفایس، سراج الدین علی خان آرزو

یہ اہم تذکرہ پاکستان سے تین جلدوں میں مکمل شائع ہو چکا ہے۔ ایران میں اس کی دو تلخیصات شائع ہوئی ہیں۔

۱۔ بزم آرزو*، بہ کوشش عارف نوشاہی، مشمولہ مقالات عارف، دفتر دوم، ناشر: بنیاد موقوفات دکتر محمود افشار، تہران، ۱۳۸۶ ش/۲۰۰۷ء، یہ ان شاعروں کا تذکرہ ہے جن کے ساتھ خان آرزو کی معاصرت اور معاشرت تھی۔ یہ پنجاب یونیورسٹی لاہور کے نسخہ (Pfi24) پر مبنی ہے اور اس کا تقابلی قومی عجائب گھر کراچی کے نسخہ (N.M. 1967-244) اور ”مجمع النفایس تذکرہ شعرائی فارسی سدہ دوازدهم“ مرتبہ عابد رضا بیدار، مطبوعہ خدابخش اور نیشنل پبلک لائبریری پٹنہ، ۱۹۷۷ء و ۱۹۹۲ء سے کیا گیا ہے۔

۲۔ مجمع النفایس* (بخش معاصران)، سراج الدین علی خان آرزو، بہ تصحیح میر ہاشم محدث، ناشر: انجمن آثار و مفاخر فرهنگی، تہران، ۱۳۸۵ ش/۲۰۰۶ء، اس کی بنیاد مرتبہ عابد رضا بیدار ہے جس میں بارہویں صدی ہجری کے شعر اکو الگ کیا گیا ہے۔ ایرانی مرتب نے ہر شاعر کے حالات نقل کرنے کے بعد دیگر ماخذ کی نشان دہی کر دی ہے۔ آخر میں اشاریے ہیں۔

مرآت الخیال، شیر علی خان لودھی

تذکرہ مرآة الخیال*، شیر علی خان لودی، بہ اہتمام حمید حسنی، باہمکاری بہروز صفرزادہ، ناشر: روزنہ، تہران، بہار ۱۳۷۷ ش/۱۹۹۸ء، یہ مطبوعہ بمبئی ۱۳۲۴ھ پر مبنی ہے۔ مرتب نے اپنے کام کے بارے میں بتایا ہے: ”نویسنده ہندی است و نثر وی خالی از ابہام نیست۔ برخی مشکلات این چینی برطرف شدند و یا غلطیها قیاسا تصحیح گردیدند۔ بسیاری از اشتباہات تاریخی تذکرہ نویسان متقدم تر را صاحب کتاب حاضر نیز تکرار کرده است۔ نگارنده در یادداشت های خود بہ نقد یا اصلاح آنها دست بردہ است۔“ (ص ۱۰۰) ”عجده“ (مخلص) یعنی مصنف چون کہ ہندی نژاد ہے اس کی فارسی نثر میں ابہام پایا جاتا ہے۔ اس نوعیت کی مشکلات کو دور کیا گیا ہے یا قیاسی تصحیح سے کام لیا گیا ہے۔ مصنف نے قدیم تذکرہ نگاروں کی تاریخی غلطیوں کا بھی اعادہ کیا ہے جسے

برصغیر میں تصنیف شدہ فارسی تذکروں کی ایرانی اشاعتیں
 مرتب نے اپنی تعلیقات میں درست کیا ہے یا ان پر تنقید کی ہے۔ آخر میں یادداشت ہائی صحیح اور فہرست ہائے راہنما
 ہیں۔

مردم دیدہ، عبدالحکیم حاکم لاہوری (حکیم بیگ خان)
 تذکرہ مردم دیدہ*، عبدالحکیم حاکم لاہوری، تصحیح علی رضا قزوہ، ناشر: کتابخانہ، موزہ و مرکز اسناد مجلس
 شورای اسلامی، تہران، ۱۳۹۰ ش/۲۰۱۲ء، یہ اشاعت، مرتبہ ڈاکٹر سید عبداللہ، مطبوعہ لاہور، ۱۹۶۱ء اور سالار جنگ
 میوزیم حیدرآباد کن کے مخطوطہ شمارہ Tad44/2 پر مبنی ہے۔ ایرانی مرتب کا دعویٰ ہے کہ مرتبہ ڈاکٹر عبداللہ میں
 جو غلطیاں تھیں وہ درست کر دی گئی ہیں۔ لیکن صورت حال یہ ہے کہ ایرانی اشاعت میں نئی غلطیاں داخل ہو گئی
 ہیں۔ ایک ہی صفحے ۱۹۵ پر تین غلطیاں نظر سے گزریں: حاجی محمد امین کولالی (بجائے کولابی) نقشبندی؛ میاں محمد
 کظیم (بجائے کلیم)؛ حضرت محمد (محمد زائد ہے) مجدد الف ثانی۔ ص ۱۹۶ پر پسر حضرت شیخا کو پسر حضرت شیخنا لکھا
 ہے۔

معدن الجواہر، محمد مہدی واصف مدراسی

تذکرہ معدن الجواہر**، محمد مہدی واصف مدراسی، مقدمہ، تصحیح و تعلیقات محمد خشکاب، ناشر: منشور
 سمیر و بنیاد شکوہی، تہران، ۱۳۹۶ ش/۲۰۱۷ء، ۲ جلد، مرتب نے دو قلمی نسخوں سے استفادہ کیا ہے۔ مرکز احیاء
 میراث اسلامی، قم (شمارہ ۱۸۸۵) اور کتابخانہ ملی ایران، تہران (۵-۱۷۲۰)۔ مقدمہ کے علاوہ اشاریہ تیار کیا ہے۔
 ہر شاعر کے حالات کے آخر میں تعلیقات کی جگہ مزید حالات کے لیے ماتخذ کی نشان دہی کی ہے۔

مقالات الشعراء، قیام الدین حیرت اکبر آبادی

تذکرہ مقالات الشعراء*، قیام الدین حیرت اکبر آبادی، تحقیق علی رضا قزوہ، کتابخانہ، موزہ و مرکز اسناد
 مجلس شورای اسلامی، تہران، ۱۳۹۶ ش/۲۰۱۷ء، یہ مرتبہ نثار احمد فاروقی مطبوعہ دہلی، ۱۹۶۸ء پر مبنی ہے اور اس کا
 مقابلہ رضا لائبریری رامپور کے ایک قلمی نسخے (شمارہ ۲۴۱۲) سے کیا گیا ہے۔ ایرانی اشاعت تعلیقات کے بغیر لیکن
 اشاریوں کے ساتھ ہے۔ ایرانی مرتب کا کہنا ہے: ”در چاپ حاضر، افتادگی ها، نواقص و غلط خوانی های
 نسخه چاپی دہلی رفع شدہ۔“ (ص بیست و چہار) یعنی موجودہ اشاعت میں دہلی اشاعت کے نواقص اور قرأت
 متن کی غلطیاں دور کر دی گئی ہیں۔ جب کہ خود ایرانی اشاعت میں ویسی ہی غلطیاں موجود ہیں مثلاً: صوبہ داری بنگالہ
 کو صومعہ داری بنگالہ (ص بیست و یک)، دیوان غزلیات کو دیوان عزلیات (۳۹)، کسوت ہای فاخرہ کو کسوت ہای
 فاخرہ (۵۳)، عبد اللطیف کو عبد اللطیف (۱۰۳)، دار ونگی کو دار ونگی (۱۰۴)، مبارک اللہ واضح کو واضح (۱۲۵) لکھا ہے۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

تذکرے کے مصنف حیرت اکبر آبادی کا اسلوب ہے کہ وہ شعرا کے نام کی رعایت سے سبھے لاتا ہے جیسے ”جامع الکملات والحسنات میاں محمد حیات“۔ اسی تذکرے میں جب مصنف نے اپنا تذکرہ کیا ہے تو جو سبھے نقل ہوئے ہیں وہ کسی طرح مصنف کے نام کے ساتھ موزوں نہیں ہیں۔ اس نے اپنا نام یوں لکھا ہے: تختہ مشق ہجویری، معنی لفظ سادگی (ص ۴۵) یہ کلمات مبہم اور نامفہوم ہیں۔ یہ مطبوعہ دہلی میں بھی ایسا ہی ہے۔ ایرانی اشاعت تعلیقات کے بغیر، لیکن اشاریوں سمیت ہے۔

منتخب التواریخ، عبدالقادر بدایونی

منتخب التواریخ*، عبدالقادر بن ملوک شاہ بدایونی، بہ تصحیح مولوی احمد علی صاحب، بامقدمہ و اضافات توفیق ھ سبحانی، ناشر: انجمن آثار و مفاخر فرهنگی، تہران، ۱۳۷۹ ش/۲۰۰۲ء، یہ دراصل منتخب التواریخ کی کلکتہ اشاعت ۱۸۶۳-۶۹ء مرتبہ منشی احمد علی، کبیر الدین احمد، ولیم ناسولیس، جلد سوم پر مبنی ہے جو مشائخ، فضلا، اطبا، شعرا کے حالات پر مشتمل ہے۔ ایرانی مرتب یا ناشر نے سرورق پر کسی جلد شمار کا اظہار نہیں کیا ہے اور اسے محض منتخب التواریخ نام سے شائع کیا ہے۔ سرورق پر ایرانی مرتب کی طرف سے ”بامقدمہ و اضافات“ سے مراد چار صفحات کا تعارفی مقدمہ و آخر میں ہندی یارد و الفاظ کی فارسی فرہنگ ہے۔ نیز اشاریوں کا اضافہ کیا ہے۔

منتخب اللطایف، رحم علی خان ایمان

۱۔ تذکرہ منتخب اللطایف*، رحم علی خان ایمان، بامقدمہ تاراجند، باہتمام سید محمد رضا جلالی نائینی و سید امیر حسن عابدی، چاپ تابان، تہران، ۱۳۳۹ ش/۱۹۷۰ء، یہ دہلی یونیورسٹی لائبریری کے قلمی نسخے مکتوبہ ۱۲۲۶ھ کی عکسی اشاعت ہے۔ آخر میں رجال کے نام کا ایک اشاریہ ہے۔

۲۔ منتخب اللطایف، رحم علی خان ایمان، تصحیح و توضیح حسین علی زادہ و مہدی علی زادہ، ناشر: طہوری، تہران، ۱۳۸۶ ش/۲۰۰۷ء، یہ دہلی یونیورسٹی کے نسخے یا اسی کی مذکورہ بالا عکسی اشاعت پر مبنی ہے۔ مرتبین نے حاشیے میں مختصر تعلیقات اور آخر میں اشاریوں کا اہتمام کیا ہے۔

میخانہ، عبدالنبی فخر الزمانی قزوینی

تذکرہ میخانہ، ملا عبدالنبی فخر الزمانی قزوینی، بہ تصحیح احمد گلپین معانی، ناشر: اقبال، تہران، طبع اول ۱۳۴۰ ش/۱۹۶۱ء، طبع چہارم ۱۳۶۳ ش/۱۹۸۵ء، طبع پنجم ۱۳۶۷ ش/۱۹۸۸ء*، طبع ششم ۱۳۷۵ ش/۱۹۹۶ء۔ یہ دو قلمی نسخوں پر مبنی ہے۔ ایک نسخہ مرتب کے ذاتی کتب خانے (مشہد) کا اور دوسرا رضا لائبریری رام پور کا

برصغیر میں تصنیف شدہ فارسی تذکروں کی ایرانی اشاعتیں
 ہے۔ مرتب نے حاشیے میں بہت مفصل توضیحات کا اہتمام کیا ہے۔ آخر میں مکملہ حواشی و استدراکات اور اشاریے
 ہیں۔ قرأت متن، ترتیب و تدوین کا عمدہ نمونہ ہے۔

نتائج الافکار، محمد قدرت اللہ گوپاموی

تذکرہ نتائج الافکار*، محمد قدرت اللہ گوپاموی، تصحیح و تعلیق یوسف بیگ باباپور، ناشر: مجمع ذخائر اسلامی،
 قم، ۱۳۸۷ش/۲۰۰۸ء، یہ بہ کوشش خاضع الہ آبادی، مطبوعہ مطبع ساطانی بمبئی ۱۳۳۶ش/۱۹۵۷ء پر بنی ہے۔ ایرانی
 مرتب کا یہ کہنا کہ بمبئی مذکورہ اشاعت اس کی پندرہویں اشاعت تھی، بالکل غلط بات ہے۔ خاضع نے اسے ایک ہی
 بار شائع کیا تھا۔ مرتب کا یہ بھی کہنا ہے: ”باوجود آن کہ چند نسخہ خطی از این اثر در کتاخانہ های هند و
 پاکستان است، بر آن شدیم تا آن را از روی چاپ سنگی طبع ہند احیا کنیم۔“ (مقدمہ، ص ۲۴)۔ یعنی اس
 تذکرے کے ہندو پاکستان میں قلمی نسخے موجود ہونے کے باوجود انھوں نے ہند کی اشاعت کو دوبارہ زندہ کرنا مناسب
 سمجھا۔ مرتب کا یہ بھی کہنا ہے کہ یہ تذکرہ دو جلدوں میں شائع ہوگا۔ پہلی جلد متن اور مجمل مقدمے پر اور دوسری جلد
 تعلیقات و توضیحات و اشاریے اور کشف الابیات وغیرہ پر مشتمل ہوگی۔ لیکن تاحال اس کی پہلی جلد ہی شائع ہوئی
 ہے۔ جو تعلیقات اور اشاریوں کے بغیر ہے اور آخر میں صرف شعر کی فہرست ہے۔

نسخہ زیبای جہانگیر، مطربی سمرقندی

نسخہ زیبای جہانگیر*، مطربی سمرقندی، بہ کوشش اسماعیل بیگ جانف و سید علی موجانی، ناشر: کتاخانہ
 بزرگ حضرت آیت اللہ العظمیٰ مرعشی نجفی، قم، ۱۳۷۷ش/۱۹۹۸ء، یہ تذکرہ، مصنف بخارا سے تیار کر کے ہندوستان
 لایا اور جہانگیر بادشاہ کو پیش کیا۔ یہاں جہانگیر سے اس کی متعدد ملاقاتیں ہوئیں، ان کا احوال آخر میں ملحق کیا۔ خود
 جہانگیر نے اپنے عہد شاہزادگی میں عہد اکبر کے فارسی شعرا کے حالات پر ایک مسودہ لکھا تھا۔ جہانگیر نے وہ مطربی
 کے حوالے کیا جو اس نے نسخہ زیبای جہانگیر کے آخر میں بطور ضمیمہ شامل کیا۔ یہ اشاعت اس تذکرے کے
 واحد قلمی نسخے انڈیا آفس لندن (شمارہ ۳۰۲۳) پر بنی ہے۔ تصحیح یا نسخہ نقل کرنے کا بنیادی کام اسماعیل بیگ جانف کا
 ہے جو علی موجانی کی کوشش سے چھپا ہے۔ اس اشاعت میں اکثر اسما غلط چھپے ہیں اور قرأت متن بہت کمزور ہے۔
 عبد اللہ برزش آبادی کو سروش آبادی (۷۳)، آکہ شبرغانی کو آگاہی شبرغانی (۱۴۹)، چیرہ زر تار کو چیرہ زر تار
 (۲۷۳)، شیریں لاہوری کو شربی لاہوری (۳۱۹)، میر معصوم بکری کو میر معصوم بابری (۳۲۷)، نظیری کو
 ناظری (۳۳۸) لکھا ہے۔ ص ۳۴۴ پر نسخے کا تزقیمہ دوبار چھپ گیا ہے۔ متن میں ایک جگہ ایک جملہ ہے: از ملازمت

عارف نوشاہی

برصغیر میں تصنیف شدہ فارسی تذکروں کی ایرانی اشاعتیں

حضرت، حسب الحکم بہ بنگالہ روفت (۳۳۱)، دوران طباعت حسب الحکم کی جگہ حب الحکم (۳۳۱) چھپ گیا ہے اور اشاریہ ساز نے اسے شخص کا نام سمجھ کر اشاریے میں ”حب الحکم حضرت“ کے تحت درج کر دیا ہے! (۳۳۸)“
نشتر عشق، حسین قلی خان عاشقی عظیم آبادی

تذکرہ نشتر عشق*، حسین قلی خان عظیم آبادی متخلص بہ عاشقی، تصحیح و تعلیقات سید کمال حاج سید جوادی، ناشر: مرکز پڑھو ہنسی میراث مکتوب، تہران، ۱۳۹۱ش/۲۰۱۳ء، ۲ جلد اور ہر جلد کے ۲ حصے (جلد اول: حصہ الف، حصہ ب؛ جلد دوم: حصہ الف، حصہ ب)۔ اس اشاعت کی بنیاد رضارام پور (شمارہ ۲۹) نسخے پر ہے اور مزید چھ نسخوں سے مقابلہ کیا گیا ہے۔ نیز مرتبہ اصغر جانفدا، مطبوعہ دوشنبہ تاجکستان، ۱۹۸۱ء سے بھی مدد لی گئی ہے۔ جلد دوم: حصہ ب تعلیقات اور اشاریوں پر مشتمل ہے۔

نگارستان سخن، سید نور الحسن بھوپالی

نگارستان سخن، ابوالخیر سید نور الحسن، مقدمہ و تصحیح رحمان ذبیحی و رحیم ہادی انداب جدید، ناشر: ہوار، ایلام، ۱۳۹۳ش/۲۰۱۵ء، یہ اشاعت، مرتبہ مولوی سید ذوالفقار احمد، مطبوعہ مطبع شاہجہانی، بھوپال، ذیقعدہ ۱۲۹۳ھ/۱۸۷۶ء پر مبنی ہے۔ ایرانی مرتبین نے صرف شعرا کے ناموں کے اشاریے کا اضافہ کیا ہے۔

نفایس المآثر، علاء الدولہ کامی قزوینی

تذکرہ نفایس المآثر*، علاء الدولہ کامی قزوینی، تحقیق و تصحیح سعید شفیعیون، ناشر: کتابخانہ، موزہ و مرکز اسناد مجلس شورای اسلامی، تہران و سازمان چاپ و انتشارات، تہران، ۱۳۹۵ش/۲۰۱۶ء، یہ چار مخطوطات کی بنیاد پر مرتب ہوا ہے۔ میونخ جرمنی شمارہ ۳؛ رضارام پور شمارہ ۷۳۹؛ علی گڑھ یونیورسٹی شمارہ ۶۲۵؛ برٹش میوزیم شمارہ Or1761۔ مرتب نے جامع مقدمہ، مفصل تعلیقات اور متنوع اشاریوں کا اضافہ کیا ہے اور تدوین کا ایک اچھا نمونہ پیش کیا ہے۔ تعلیقات میں بعض تسامحات بھی ہیں، جیسے کلکتہ کو ہندوستانی ریاست ”سازا“ کا دار الحکومت بتایا گیا ہے (ص ۸۴۲) جب کہ اس نام سے ہندوستان میں کوئی ریاست نہیں ہے۔

ہفت آسمان، آغا احمد علی احمد

تذکرہ ہفت آسمان*، مولوی آغا احمد علی احمد، ناشر: کتاب فروشی اسدی، تہران، ۱۹۶۵م، یہ مرتبہ بلاخان، مطبوعہ پبلسٹیشن مشن پریس کلکتہ ۱۸۷۳ء کی ہو بہو عکسی اشاعت ہے۔

ہفت اقلیم، امین احمد رازی

۱۔ ہفت اقلیم، امین احمد رازی، ناشر: وزارت فرہنگ، مطبع شرکت سہمی چاپ، تہران، بلا تارخ، اقلیم سوم تک۔

۲۔ ہفت اقلیم*، امین احمد رازی، با تصحیح و تعلیق جواد فاضل، ناشر: کتابفروشی علی اکبر علمی و کتابفروشی ادیب، تہران، ۱۳۴۰ ش/۱۹۶۱ء، ۳ جلد، ان تین جلدوں میں کسی ایک پر بھی مقدمہ نہیں ہے جس سے معلوم ہو سکے کہ مرتب نے کس نسخے کو سامنے رکھا ہے۔ ہفت اقلیم کے کچھ حصے اس سے پہلے ایشیا ٹک سوسائٹی کلکتہ سے شائع ہو چکے تھے۔ جواد فاضل کی اشاعت کے بارے میں گلچین معانی کی رائے بہت بے باکانہ ہے: ”[یہ کتاب] اس قدر غلط چھپی ہے کہ ایران کی مطبوعات کی تاریخ میں کوئی اور کتاب اتنی رسوا کن نہ چھپی ہوگی۔ اس اشاعت میں اگر کوئی چیز نہیں ہے تو وہ کوئی ٹھیک لفظ، درست نام اور صحیح شعر ہے۔ حواشی اور تعلیقات کا بھی نشان نہیں ملتا۔ حالانکہ اس تذکرے کے متعدد قلمی نسخے کئی پبلک اور نجی کتب خانوں میں ملتے ہیں، لیکن کتاب فروشی ادیب کا مغلوٹ اور غیر مرتب نسخہ کسی ایک قلمی نسخے سے بھی نہیں ملایا گیا اور نہ تصحیح کی گئی ہے۔ بلکہ چھپائی میں مزید غلطیوں کا اضافہ ہو گیا ہے، جب کہ ساتھ غلط نامہ بھی نہیں ہے!“ (تاریخ تذکرہ ہای فارسی، ج ۲، ص ۴۱۱)۔ ہفت اقلیم کے ایک اور ایرانی مرتب حسرت (اس کا ذکر آگے آئے گا) کا کہنا ہے کہ جواد فاضل اپنے زمانے کے مقبول ناول نگار تھے اور ان کے ناولوں کے بھرپور ایڈیشن نکلتے تھے۔ ہفت اقلیم جیسی کلاسیک کتاب کی ترتیب و تدوین ان کے بس کی بات نہیں تھی۔ عین ممکن ہے کہ ایرانی ناشر نے ان کے نام سے فائدہ اٹھایا ہو اور جلد پر ان کا نام بطور مصحح چھاپ دیا ہو (مقدمہ، جلد اول، صفحہ چہارم)۔

۳۔ تذکرہ ہفت اقلیم*، امین احمد رازی، تصحیح و تعلیقات و حواشی سید محمد رضا طاہری ”حسرت“، ناشر: سروش، تہران، ۱۳۷۸ ش/۱۹۹۰ء، ۳ جلد۔ مرتب نے تین قلمی نسخوں اور دو سابقہ اشاعتوں سے استفادہ کیا ہے۔ قلمی نسخوں میں مدرسہ عالی شہید مطہری، تہران، شمارہ ۱۱۲۳؛ ملک تہران شمارہ ۳۳۱۳ اور دانشکدہ ادبیات مشہد مکتوبہ ۱۰۸۶ھ احمد آباد گجرات اور سابقہ طباعتوں میں کلکتہ اور تہران اشاعت شامل ہیں۔ مرتب نے حواشی اور اشاریوں کا اہتمام کیا ہے۔

ہیمالیا، سید علی رضا نقوی و جلیل دوست خواہ

ہیمالیا*، (برگزیدہ شعر پانزدہ تن از شاعران اردو زبان)، ترجمہ سید علی رضا نقوی و جلیل دوست خواہ، ناشر: کتابخانہ طہوری، تہران، خرداد ماہ ۱۳۳۲ ش/ ۱۹۶۳ء، بیسیویں صدی کے پندرہ نامور اردو شعرا کے اردو کلام کا فارسی ترجمہ مع حالات ہے۔

ایسے تذکرے جن پر ایران میں کام ہوا ہے لیکن ابھی شائع نہیں ہوئے:

تصحیح انتقادی تذکرہ تحفة الشعرا تالیف بابا فضل بیگ خان اورنگ آبادی با تحقیق در احوال و سبک مولف، بہ کوشش مطہرہ آزادی خواہ، دانشگاہ علوم انسانی دانشگاہ سمنان، شہر یور ۱۳۹۱ ش/ ۲۰۱۲ء، ایم اے کا سندی مقالہ ہے۔ اس میں آصفیہ حیدر آباد دکن کے دو نسخوں (ایک کی تاریخ کتابت ۱۱۸۵ھ ہے) اور ایک مطبوعہ مرتبہ حفیظ قتیل، حیدر آباد دکن ۱۹۶۱ء سے استفادہ کیا گیا ہے۔ یہ سندی مقالہ بھی مظہر جان جانان کے حالات پر ختم ہو جاتا ہے۔

تذکرہ حسینی، میر حسین دوست سنبھلی، الہام زاد افشار، بہ راہنمائی سعید شفیعین، دانشگاہ ادبیات، دانشگاہ اصفہان، سندی مقالہ برائے ایم اے، ۱۳۹۵ ش/ ۲۰۱۶ء

تذکرہ حسینی، میر حسین دوست سنبھلی، بہ تصحیح محمد خشکاب

مجمع النفایس (بخش معاصران)، سراج الدین علی خان آرزو، الہام زاد افشار، بہ راہنمائی سعید شفیعین،

دانشگاہ ادبیات، دانشگاہ اصفہان، سندی مقالہ برائے پی ایچ ڈی، ۲۰۲۲ء

صوفیا کے تذکرے

اخبار الاخیار فی اسرار الابرار، شیخ عبدالحق محدث دہلوی

اخبار الاخیار فی اسرار الابرار*، شیخ عبدالحق محدث دہلوی، تصحیح و توضیح علیم اشرف خان، ناشر: انجمن آثار و مفاخر فرهنگی، تہران، ۱۳۸۴ ش/ ۲۰۰۵ء، یہ کتاب کے مرتب کا شعبہ فارسی دہلی یونیورسٹی میں پی ایچ ڈی کا تھیسز ہے۔ اس میں انھوں نے تین قلمی نسخوں سے استفادہ کیا ہے۔ سالار جنگ میوزیم حیدر آباد دکن شمارہ TS494 مکتوبہ ۱۰۸۰ھ؛ دارالعلوم دیوبند مکتوبہ ۱۰۱۳ھ؛ کتابخانہ ہر دیال دہلی شمارہ 363 مکتوبہ ۱۱۲۶ھ۔ مرتب نے حاشیے میں کہیں کہیں توضیحات لکھی ہیں۔ تعلیقات کا الگ سے کوئی اہتمام نہیں ہے۔ آخر میں اشاریے موجود ہیں۔ توفیق سبحانی نے مختصر تقریظ لکھی ہے جس میں کتابت کی بے شمار اغلاط ہیں۔ جیسے مظفر حسین صبا کو صہبا (ص شش)، سید عبدالقادر تنوی کو تقوی (ایضاً)، فرہنگ زفان گویا کو زمان گویا (ایضاً)، حسن علا سجزی کو محسن علا (ص ہفت)، تاریخ حقی کو تاریخ محقی (ایضاً) لکھا ہے۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

تاریخ تصوف در ہند، اطہر عباس رضوی^{۱۲}

تاریخ تصوف در ہند جلد اول*، سید اطہر عباس رضوی، ترجمہ منصور معتمدی، ناشر: مرکز نشر دانشگاهی، تہران، ۱۳۸۰ ش/۲۰۰۱ء، یہ مصنف کی دو جلدوں پر مشتمل انگریزی تصنیف *A History Of Sufism In India* (شائع کردہ منشی رام منوہر لال پبلشرز، دہلی، ۱۹۷۸ء) کی پہلی جلد کا فارسی ترجمہ ہے۔ جو آغاز تصوف اور ہندوستان میں مختلف سلاسل تصوف کے بارے میں ہے۔ راقم السطور نے اس ترجمے پر الگ سے تبصرہ شائع کیا ہے جس میں اس ترجمے کی خامیوں کا ذکر کیا گیا ہے۔^{۱۳}

تاریخ کبیر کشمیر الموسوم بہ تحایف الابرار فی ذکر اولیاء الاخیار، ابو محمد حاجی محی الدین متخلص بہ مسکین کشمیری

تحایف الابرار فی ذکر اولیاء الاخیار (در ذکر احوال و کرامات عرفای ہند)*، ابو محمد مسکین بن محی الدین الحنفی الکبریوی سرہندی، بہ کوشش عیوض ہوشیار، یوسف بیگ بابا پور، ناشر: مکتب اسنوند، مراند، ۱۳۹۵ ش/۲۰۱۶ء۔ یہ کشمیر کے سادات، رشیوں، مشائخ و صلحا، علما و فضلا، مجاہدین، شعرا کا تذکرہ ہے جو ۱۳۱۰ تا ۱۳۲۱ھ (۱۸۹۲ تا ۱۹۰۳ء) تصنیف ہوا اور پہلی بار مصنف کے بھائیوں مولوی احمد شاہ واعظ اور عبدالغنی کے اہتمام سے مطبع سورج پرکاش، امرتسر سے ۱۳۲۱ھ ۱۹۰۳-۱۹۰۴ء میں چھپ کر شائع ہوا۔ ایرانی مرتبین نے اسی اشاعت کو بنیاد بنایا ہے، اگرچہ اس کے بارے میں صرف ”نسخہ چاپ سنگی ہند“ لکھا ہے (ص ۶) اور ہندی اشاعت کی کوئی تفصیل نہیں دی۔ ایرانی مرتبین نے کئی مقامات پر حذف و تعدیل سے کام لیا ہے بالخصوص جہاں مصنف نے شیعہ عقاید پر گرفت کی ہے، مرتبین نے اسے نکال دیا ہے (برخی مباحث تعصبی آن را در حق اہل تشیع حذف یا تعدیل کر دیم، ص ۶)۔ جہاں جہاں سے مرتبین سے عبارتیں نہیں پڑھی گئیں یا مقامی نام ان کے لیے غریب تھے، وہاں نقطے لگا دیے ہیں۔ قرأت متن کی بے شمار اغلاط موجود ہیں۔ سپاس بیقیاس کو سپاس بہ قیاس، منصرہ ظہور کو منصرہ ظہور لکھا ہے (ص ۹)۔ اشخاص، کتب اور جگہوں کے نام ٹھیک طور سے نہیں پڑھے گئے۔ شیخ محمد مراد بنگ کو محمد مراد بنگ، عبدالصبور کو عبدالقبور (ص ۱۲)، زبدۃ الاخبار کو زبدۃ الخبار، مخزن کشمیر کو محرمین کشمیر، بکرمی سال کو بہ کرمی سال (ص ۱۳)، خواجہ قاسم ترمذی کی نسبت ترمذی اور شیخ نور محمد آفتاب رعنا واڑی کی نسبت رعنا داری ہو گئی ہے (ص ۲۹۳)۔ مصنف کا نام جو ابو محمد محی الدین مسکین ہے سرورق پر اسے ابو محمد مسکین بن محی الدین لکھ دیا ہے۔ مصنف کی وابستگی شیخ احمد سرہندی سے ہے جسے مرتبین نے شیخ احمد یسوی بنا دیا ہے (ص ۵)۔ آب ودانہ کو آب ولانہ (ص ۸۵۰) لکھا ہے۔ ایک جگہ مصنف نے لکھا ہے کہ ”در شہر لاہور بہ مقام باغبان پورہ از خدمت پیر عبداللہ شاہ

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

پیدائشی مستفید گردیدم“ (طبع امرتسر) جسے ایرانی مرتبین نے ”در شہر لاہور مقام یافت و از خدمت پیر۔۔۔ الی آخر“ پڑھا ہے (ص ۸۵۱)۔ ہندوستان میں معمول کچھ اور دو وظائف ایرانی مرتبین کے لیے بالکل ناآشنا ہیں اسی لیے ان کے نام غلط سلط لکھے ہیں۔ درود حضور کو درود و حضور، حزب البحر کو حرب البحر لکھا ہے (ص ۸۵۱)۔ مصنف نے سنین بڑی احتیاط کے ساتھ اعداد کی بجائے عبارتوں میں لکھے تھے تاکہ غلطی کا احتمال نہ رہے لیکن ایرانی مرتبین نے سنین کی عبارتوں میں درمیان سے ایک لفظ چھوڑ دیا ہے جس سے تاریخ مسخ ہو گئی ہے جیسے: مصنف نے اپنا سال ولادت ”یک ہزار و دو صد و ہشتاد و دو“ لکھا ہے (طبع امرتسر، ص ۳۶۳) ایرانی اشاعت میں صرف ”ہزار و دو صد و ہشتاد“ چھپا ہے (ص ۸۵۰)۔ مصنف نے اپنے والد کی وفات ”در سنہ یک ہزار و سو صد و ہفت“ لکھی ہے (طبع امرتسر، ص ۳۶۴) جو ایرانی اشاعت میں ہزار و سو صد و ہفت ہو گئی ہے (ص ۸۵۲)۔ مصنف نے اپنی کتاب عمین البحاری شرح اربعین القاری کا سال تصنیف ”یک ہزار و سو صد و نو“ لکھا تھا (ایضاً) جسے ایرانی اشاعت میں ”ہزار و سو صد و نو“ لکھا ہے یعنی ایک کا عدد چھوڑ دیا ہے اور سو کو سی بنا دیا ہے۔ اتنی ضخیم کتاب جس میں سینکڑوں رجال، کتب اور مقامات کے نام ہیں کسی قسم کے اشاریے کے بغیر ہے۔ امرتسر اشاعت کے آخر میں کتاب میں مذکور رجال کی ایک جامع فہرست ہے جس سے کم از کم کسی شخص کا نام تلاش کرنے میں مدد مل جاتی ہے لیکن ایرانی اشاعت میں کسی قسم کی کوئی فہرست نہیں ہے جس سے معلوم ہو سکے کہ اس کتاب میں کس کس کا ذکر ہوا ہے۔ غرض ایک نہایت ہی عمدہ ہندوستانی تصنیف کو ایرانی مرتبین نے بالکل مسخ کر دیا ہے اور ۸۵۳ صفحات پر مشتمل اس کتاب سے آپ کوئی نام تلاش نہیں کر سکتے۔

ثمرات القدس من شجرات القدس، میرزا لعل بیگ لعلی بدخشی

ثمرات القدس من شجرات القدس*، میرزا لعل بیگ لعلی بدخشی، مقدمہ، تصحیح و تعلیقات سید کمال حاجی سید جوادی، ناشر: پڑوسہنگاہ علوم انسانی و مطالعات فرہنگی، تہران، ۱۳۷۶ ش، ۱۹۹۶ء؛ اس کا سال تالیف تقریباً ۱۰۱۱ھ ہے۔ تذکرے کی خصوصیت یہ ہے کہ صرف برصغیر کے صوفیہ کے حالات پر مبنی ہے۔ اس کی اشاعت میں پاکستان کے دو قلمی نسخوں (قومی عجائب گھر پاکستان، کراچی؛ مولانا نصرت نوشاہی، شرق پور) سے استفادہ کیا گیا ہے۔ خود کتاب میں مصنف کے ذاتی حالات پر بے شمار اشارات موجود ہیں لیکن مرتب تذکرہ نے ان سے قطعاً کوئی اعتنا نہیں کیا اور مصنف کے حالات کی جستجو کیے بغیر مقدمہ لکھ دیا ہے۔ آخر میں تعلیقات اور اشاریے موجود ہیں۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

خزینة الاصفیاء، مفتی غلام سرور لاہوری

خزینة الاصفیاء، غلام سرور سرور لاہوری، بہ کوشش بہداد اربابی، ناشر: منشور امید، ۱۳۸۳ ش/۲۰۰۲ء، یہ اشاعت راقم السطور نے نہیں دیکھی صرف اتنا معلوم ہو سکا ہے کہ کسی ہندوستانی اشاعت کا عکس ہے۔ خزینہ مطبع ہوپ، لاہور (۱۲۸۲ھ)، مطبع شہر ہند، لکھنؤ (۱۲۹۰ھ) اور مطبع مٹھی نول کشور، کانپور (۱۸۹۴ء، ۱۹۰۲ء، ۱۹۱۴ء) میں طبع ہو کر شائع ہوئی تھی۔

ذکر جمیع اولیای دہلی، حبیب اللہ بن شیخ جہان اکبر آبادی دہلوی

- ذکر جمیع اولیای دہلی **، حبیب اللہ، بہ کوشش یوسف بیگ باباپور و مسعود غلامیہ، ناشر: منشور سمیر، تہران، ۱۳۹۵ ش/۲۰۱۶ء، یہ تذکرہ پہلے ڈاکٹر شریف حسین قاسمی نے مرتب کیا تھا اور ۸۸-۱۹۸۷ء اور ۲۰۱۵ء میں عربک اینڈ پریشرین ریسرچ انسٹی ٹیوٹ، ٹونک، ہندوستان سے دوبار چھپ چکا ہے۔ یہ ایرانی اشاعت اسی پر مبنی ہے لیکن مرتبین کی ”یادداشت“ میں اسے پاکستان کی اشاعت بتایا گیا ہے: چندی پیش ہمیں تذکرہ در پاکستان (مرکز تحقیقات زبان فارسی) بہ چاپ رسیدہ بود۔۔۔ دستاویز ما در این احیا ہان چاپ پاکستان بودہ است۔“ یعنی کچھ عرصہ پہلے یہ تذکرہ پاکستان میں مرکز تحقیقات زبان فارسی سے چھپا تھا اور ہماری اشاعت اسی پاکستانی اشاعت کا احیاء ہے۔ غالباً مرتبین کو نہیں معلوم کہ ٹونک ہندوستان کی ریاست راجستھان میں ہے۔ تعجب ہے انھوں نے اصل مرتب ڈاکٹر شریف حسین قاسمی کا کہیں نام نہیں لیا جن کی مرتبہ کتاب سے انھوں نے اپنے نام سے کتاب تیار کی ہے۔ کتاب کے شروع میں مذکور اولیا کی فہرست درج ہے لیکن آخر میں کسی قسم کا مزید اشاریہ نہیں ہے۔ سیر الاقطاب، الہدیہ بن عبدالرحیم چشتی کیرانوی

- خواجگان چشت: سیر الاقطاب، مجموعہ زندگی نامہ ہائے مشائخ چشتیہ *، شیخ اللہ دیہ بن شیخ عبدالرحمان چشتی، مقدمہ، تصحیح، فہرست ہا و توضیح از: محمد سرور مولانی، ناشر: نشر علم، تہران، ۱۳۸۶ ش، کتاب کے مرتب افغانستان کے ہیں لیکن ایران میں مستقل سکونت رکھتے ہیں۔ اپنے پیش گفتار میں انھوں نے یہ تو بتایا ہے کہ سیر الاقطاب پہلی بار ۱۳۰۶ھ / ۱۸۷۷ء میں مطبع نول کشور لکھنؤ سے چھپی اور اسی مطبع سے چوتھی بار ۱۳۳۱ھ / ۱۹۱۳ء میں طبع ہوئی لیکن وہ یہ نہیں بتاتے کہ ان کی بنیاد کس اشاعت پر ہے۔ چوں کہ کسی قلمی نسخے کی طرف بھی اشارہ نہیں کیا اس لیے گمان غالب ہے کہ کسی نول کشور اشاعت کو ہی سامنے رکھا ہے۔ مرتب نے ایک مقدمہ اور چند اشاریوں کا اہتمام کیا ہے۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

سیر العارفین، حامد بن فضل اللہ جمالی دہلوی

- سرآت المعانی بہ انضمام گزیدہ سیر العارفین*، جمالی دہلوی، بہ تصحیح و با مقدمہ نصر اللہ پور جوادی، ناشر: انتشارات حقیقت، تہران، ۱۳۸۳ ش، سیر العارفین ہندوستانی اولیا کا مفصل تذکرہ ہے جو مطبع رضوی دہلی، ۱۳۱۱ھ/۱۸۹۳ء سے چھپا تھا، یہ ایرانی اشاعت اسی پر مبنی اور تلخیص ہے۔ اس تلخیص میں بہا الدین زکریا ملتانی، فخر الدین عراقی، امیر حسینی ہروی، حسن افغان، سفر مولف بہ ہرات و دیدار با عبدالرحمان جامی، حمید الدین ناگوری، سما الدین دہلوی کے حالات شامل ہیں۔ اشاریہ نہیں ہے۔ اس تلخیص کے ساتھ جمالی کی ایک فارسی مثنوی سرآت المعانی مکمل شائع ہوئی ہے۔

سکینۃ الاولیاء، محمد داراشکوہ

- سکینۃ الاولیاء*، محمد داراشکوہ فرزند شاہ جہان، بہ کوشش تارا چند و سید محمد رضا جلالی نائینی، ناشر: موسسہ مطبوعاتی علمی، تہران، [۱۹۶۵ء / ۱۳۴۴ ش]، مصنف کے حالات میں مقدمہ اور اشاریے ہیں۔ یہ حضرت میاں میر لاہوری اور ان کے اصحاب کا تذکرہ ہے۔

کشف المحجوب، ابوالحسن علی بن عثمان ہجویری غزنوی مشہور بہ داتا گنج بخش لاہوری

- کشف المحجوب، علی بن عثمان ہجویری، بہ تصحیح و مقدمہ والنتین ژو کوفسکی، بہ اہتمام محمد عباسی، موسسہ مطبوعاتی امیر کبیر، تہران، طبع اول، ۱۳۳۶ ش/۱۹۵۷ء، کتاب کا ایک حصہ تصوف کے مسائل پر اور ایک حصہ اولیاء اللہ کے حالات پر مشتمل ہے۔ یہ لینن گراڈ اشاعت (۱۹۳۶ء) کا عکس ہے۔ مرتب نے اس پر روسی مقدمہ لکھا تھا، ایرانی اشاعت میں اس کا فارسی ترجمہ کیا گیا ہے۔ مرتب نے ویانا اسٹریا کا نسخہ مخطوطہ شمارہ ۳۳۴، اساس قرار دے کر دیگر چار نسخوں سے تقابل کیا ہے۔ یہ کشف المحجوب کی پہلی تنقیدی اشاعت ہے۔

- کشف المحجوب، بہ تصحیح علی تویم، ناشر: تہران، ۱۳۳۷ ش/۱۹۵۸ء، یہ اشاعت مہدی قلی ہدایت (ایران) کے کتب خانے کے قلمی نسخے پر مبنی ہے۔

- کشف المحجوب**، ابوالحسن علی بن عثمان الجلابی الہجویری الغزنوی، تصحیح و ژو کوفسکی، با مقدمہ قاسم انصاری، ناشر: کتابخانہ طہوری، تہران، طبع سوم ۱۳۵۸ ش/۱۹۷۹ء، طبع چہارم ۱۳۷۵ ش/۱۹۹۶ء، مرتبہ ژو کوفسکی مطبوعہ لینن گراڈ کا عکس ہے۔ اس پر قاسم انصاری کا الگ سے فارسی مقدمہ بھی ہے۔

- کشف المحجوب*، علی بن عثمان ہجویری، مقدمہ، تصحیح و تعلیقات محمود عابدی، ناشر: سروش، تہران، طبع اول ۱۳۸۳ ش، یہ اشاعت ویانا کے شاہی کتب خانے کے مخطوطہ شمارہ ۳۳۴ پر مبنی ہے اور مزید چند نسخوں سے

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

بھی مدد ملی گئی ہے۔ مرتب نے بہت عمدہ مقدمہ، تعلیقات اور اشاریوں کا اہتمام کیا ہے۔ کشف المحجوب کی اب تک کی اشاعتوں میں سے مرتب ہے۔

گلزار ابرار فی سیر الاحیاء، محمد حسن بن موسیٰ غوثی شطاری ماندوی

- گلزار ابرار فی سیر الاحیاء (در شرح احوال عرفا و مشائخ ہند) *، محمد حسن بن موسیٰ غوثی شطاری ماندوی، بامقدمہ و تصحیح یوسف بیگ باباپور، ناشر: موزہ و مرکز اسناد مجلس شورای اسلامی، و انتشارات سفیر اردہال، تہران، ۱۳۹۱ ش/۲۰۱۲ء، یہ صرف برصغیر کے مشائخ کا علمی تذکرہ ہے۔ مصنف ۱۰۱۰ھ تا ۱۰۲۱ھ اس کی تصنیف میں مصروف رہے۔ یہ اشاعت دو قلمی نسخوں اور ایک مطبوعہ پر مبنی ہے۔ قلمی سالار جنگ میوزیم حیدرآباد دکن (شمارہ ۸۶۰)، گنج بخش اسلام آباد (شمارہ ۹۹۹/۱۲) اور مطبوعہ مرتبہ ڈاکٹر محمد ذکی، خدابخش لائبریری، پٹنہ، طبع اول ۱۹۹۳ء طبع دوم ۲۰۰۱ء۔ مطبوعہ کے بارے میں ایرانی مرتب کا کہنا ہے: ”اغلاطی در متن وارد شدہ کہ چشمگیر است“ (ص پنجاہ و سہ) یعنی اس میں نمایاں اغلاط ہیں۔ ایرانی مرتب کے اپنے مقدمے میں کئی اغلاط ہیں۔ سیر الاولیا کے مصنف کا نام میر خوردگی؟ فواید الفواد کے مصنف کا نام حسن سجزی کی بجائے حسین سجزی، سیر العارفین کے مصنف کا نام شیخ جمالی کی جگہ شیخ جمال، سلسلہ العارفین کے مصنف مولانا محمد قاضی کا نام مولانا محمد قاضی، مکملہ کوٹکلمہ لکھا ہے (ص پنجاہ و دو)۔ کچھ تاریخی کتابوں کے مصنفین کے نام بھی بدل کر دیے ہیں۔ طبقات ناصرہ کو ضیاء الدین برنی (بجائے منہاج سراج) اور تاریخ فیروز شاہی کو محمد بہاء مغانی (بجائے ضیاء الدین برنی) کی تصنیف لکھا ہے (ص پنجاہ و سہ)۔ مرتب نے آخر میں چند اشاریوں کا اہتمام کیا ہے۔

دعبر الواصلین، ابو عبد اللہ محمد فاضل مدعو بہ مظہر الحق ترمذی اکبر آبادی

- دعبر الواصلین *، محمد فاضل ترمذی اکبر آبادی، تصحیح و تحقیق مہرداد اکبری، ناشر: انتشارات ابوالحسنی، قم، ۱۳۹۷ ش/۲۰۱۸ء؛ کتاب کا نام تاریخی ہے جس سے سال تصنیف ۱۰۶۰ھ برآمد ہوتا ہے۔ یہ خلفا، صحابہ، ائمہ، اولیا اور مصنف کے خاندان کے صلحا کا منظوم تذکرہ ہے۔ جس میں ان کی وفات کے لیے مادہ ہائے تاریخ وفات کا اہتمام کیا ہے۔ مرتب نے دو قلمی نسخوں اور ایک مطبوعہ نسخے سے استفادہ کیا ہے۔ ایک قلمی نسخہ آستان قدس رضوی مشہد شمارہ ۳۱۶۳؛ ایک مکتوبہ ۱۱۶۷ھ جس کے بارے میں نہیں بتایا گیا کہ کہاں ہے۔ مرتب نے مطبوعہ نسخہ دہلی ۱۲۳۹ھ بتایا ہے جب کہ یہ کلکتہ کا چھپا ہوا ہے۔ اس کتاب کی دو اور ہندوستانی اشاعتیں بھی ہیں، ایک ۱۲۶۵ھ لکھنؤ اور دوسری ۱۳۸۵ھ دہلی۔ ایرانی اشاعت کے آخر میں تعلیقات اور اشاریے تو ہیں لیکن کسی ایک اشاریے کی بھی متن کے صفحات کے ساتھ مطابقت نہیں ہے۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

منتخب التواریخ، عبدالقادر بدایونی

منتخب التواریخ*، عبدالقادر بن ملوک شاہ بدایونی، بہ تصحیح مولوی احمد علی صاحب، با مقدمہ و اضافات توفیق ھ سبحانی، ناشر: انجمن آثار و مفاخر فرهنگی، تہران، ۱۳۷۹ ش/۲۰۰۲ء، یہ دراصل منتخب التواریخ کی کلکتہ اشاعت ۶۹-۱۸۶۳ء مرتبہ منشی احمد علی، کبیر الدین احمد، ولیم ناسولیس، جلد سوم پر مبنی ہے جو مشائخ، فضلا، اطباء، شعرا کے حالات پر مشتمل ہے۔ ایرانی مرتب یا ناشر نے سرورق پر کسی جلد شمار کا اظہار نہیں کیا ہے اور اسے محض منتخب التواریخ نام سے شائع کیا ہے۔ سرورق پر ایرانی مرتب کی طرف سے ”بامقدمہ و اضافات“ سے مراد چار صفحات کا تعارفی مقدمہ و آخر میں ہندی یا اردو الفاظ کی فارسی فرہنگ ہے۔ نیز اشاریوں کا اضافہ کیا ہے۔

مفتاح التواریخ، طامس ولیم بیل (Thomas William Beal)

مفتاح التواریخ*، توماس ویلیام بیل، تصحیح و تحقیق مہرداد اکبری، ناشر: انتشارات ابوالحسنی، قم، ۱۳۹۸ ش/۲۰۱۹ء، ۲ جلد؛ انگریز مصنف ہندوستان میں رہا ہے اور ۱۸۷۵ء میں آگرہ میں وفات پائی ہے۔ یہ کتاب ۱۲۶۳ء (۱۸۴۸ء) میں تصنیف ہوئی۔ اس کی اولین اشاعت ۱۸۴۸ء میں مطبع مطلع الاخبار آگرہ میں شروع ہوئی اور فروری ۱۸۴۹ء میں مطبع السعد الاخبار آگرہ میں ختم ہوئی۔ دوسری اشاعت مطبع نول کشور کانپور میں ۱۲۸۳ھ (۱۸۶۸ء) میں ہوئی۔ کتاب میں صحابہ، خلفاء، اولیاء، سلاطین، شعرا اور دیگر کئی لوگوں کے حالات اور قطعات تاریخ و وفات ہیں۔ بعض قطعات تاریخ دوسری مناسبتوں سے بھی ہیں۔ ایرانی مرتب نے نول کشوری اشاعت (۱۲۸۳ھ) کو نقل کیا ہے اور بقول ان کے ادبی اور تاریخی متون سے واقعات کی مطابقت کی ہے۔ آخر میں تعلیقات ہیں لیکن اشاریہ نہیں ہے۔

علما کے تذکرے:

آئینہ حق نما، تلامذہ سید ولد ار علی نقوی

آئینہ حق نما، تالیف برخی از شاگردان غفران آب بہ سال ۱۲۳۱ھ، بہ ہمراہ نہ رسالہ و مکتوب دیگر، تحقیق و تدوین علی فاضلی، ناشر: موسسہ کتاب شناسی شیعہ، قم، یہ ہندوستانی شیعہ عالم سید ولد ار علی نقوی نصیر آبادی غفران آب (م: ۱۲۷۳ھ) کا تذکرہ ہے جو ان کے بعض شاگردوں کا لکھا ہوا ہے۔

تاریخ اجتماعی - فکری شیعہ اثنا عشری در ہند، سید اطہر عباس رضوی

یہ مصنف (۱۹۲۱-۱۹۹۳ء) کی دو جلدوں میں انگریزی کتاب *A Socio-intellectual history*

of the Isna 'Ashari shi'is in India (مطبوعہ اسٹریلیا و دہلی، ۱۹۸۶ء) کا فارسی ترجمہ ہے۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

- تاریخ اجتماعی - فکری شیعہ اثنا عشری در ہند، مترجمین: منصور معتمدی و عبدالحسین بینش،

ناشر: پشوپنیکاہ علوم و فرهنگ اسلامی، قم، ۱۳۹۷ ش / ۲۰۱۸ء

تذکرۃ العلماء المحققین فی آثار الفقہاء والمحدثین، دیکھیے: ورثۃ الانبیا

تذکرہ علمائے امامیہ پاکستان، سید حسین عارف نقوی

تذکرہ علمائے امامیہ پاکستان**، سید حسین عارف نقوی، ترجمہ محمد ہاشم، ناشر: بنیاد پشوپنیکاہ ہای

اسلامی آستان قدس رضوی، مشهد، ۱۳۷۰ ش / ۱۹۹۱ء، یہ پاکستانی مصنف سید حسین عارف نقوی (۱۹۴۲-۲۰۱۲ء)

کی اسی نام سے اردو کتاب (مطبوعہ مرکز تحقیقات فارسی ایران و پاکستان، اسلام آباد، ۱۹۸۴ء) کا فارسی ترجمہ ہے جس میں معاصر پاکستانی شیعہ رجال کا تذکرہ ہے۔ آخر میں اشاریوں کا اہتمام ہے۔

تذکرہ علمائے کشمیر، سید محسن حسینی کشمیری

تذکرہ علمائے کشمیر**، سید محسن حسینی کشمیری؛ بہ کوشش یوسف بیگ باباپور، ناشر: سفیر اردہال،

تہران، ۱۳۹۲ ش۔ یہ مصنف کی اردو کتاب دانشنامہ شیعیان کشمیر** مطبوعہ مرکز احیاء آثار برصغیر، کراچی

۲۰۱۱ء کی پہلی جلد سے کشمیری شیعہ علما کے حالات کا ترجمہ اور انتخاب ہے۔ اصل اردو کتاب میں ۲۳۶ شخصیات کا ذکر ہے۔ فارسی ترجمے میں قدیم زمانے سے لے کر چودہویں صدی ہجری تک کی ۱۵۳ شخصیات کا انتخاب کیا گیا ہے

اور معاصر یا پندرہویں صدی کی شخصیات کو چھوڑ دیا گیا ہے۔ مترجم کے نام کی سرورق پر صراحت نہیں ہے۔ مرتب کے دیباچے سے معلوم ہوتا ہے کہ سیدہ جلیلہ شہیدی نے ترجمے میں ان کی مدد کی (ص ۱۲)۔ کتاب اشاریے کے بغیر

ہے۔

تذکرہ علمائے ہند، محمد عبدالشکور معروف بہ رحمان علی

تذکرہ علمائے ہند (تحفۃ الفضلانی تراجم الکملہ)*، محمد عبدالشکور ریوانی معروف بہ رحمان علی صاحب بن

شیر علی احمد آبادی، بہ کوشش یوسف بیگ باباپور، ناشر: مجمع ذخائر اسلامی، چاپ اول، ۱۳۹۱ ش / ۲۰۱۲ء، یہ مطبوعہ مطبع

مثنی نول کشور، لکھنؤ، جمادی الاولیٰ ۱۳۱۲ھ مطابق نومبر ۱۸۹۳ء پر مبنی ہے۔ مرتب کا کہنا ہے: ”تا امروز حد اقل در

ایران متن منقح چاچی [کذا: چاچی] از آن سراغ نداریم... لذا نشر مجدد آن محسوس بود“ (ص ۱۱) چونکہ آج تک کم از کم

ایران میں اس متن کی تنقیح شدہ طباعت عمل میں نہیں آئی تھی لہذا اس کی تجدید اشاعت کی ضرورت تھی۔ ایرانی

اشاعت ہندوستانی اشاعت کا محض چربہ اور ٹائپ کی صورت ہے کیوں کہ مرتب نے نہ تو تعلیقات لکھی ہیں نہ

اشاریے بنائے ہیں۔ وہ محمد ایوب قادری کے مرتبہ و مترجمہ تذکرہ علمائے ہند سے بھی بے خبر ہیں جو پاکستان

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

ہسٹاریکل سوسائٹی کراچی نے پہلی بار ۱۹۶۱ء اور دوسری بار ۲۰۰۳ء میں شائع کیا تھا۔ مرتب کی طرف سے مختصر دیباچہ اور آخر میں فہرست تراجم دی ہے۔ ٹائپ کی کئی اغلاط نظر آئی ہیں۔ ممبر کو نسل کو مرز کو نسل، جوبلی کو جیوبلی (ص ۳۲۲)، محی کو مجھی، رمضان مہمی کو رمضان مہیمی اور قصبہ مہم کو مہیم (ص ۳۲۳) لکھا ہے۔ مرتب نے سرورق پر مصنف کی مکانی نسبت احمد آبادی جلی قلم سے لکھی ہے جو اگرچہ درست ہے کیونکہ مصنف نارہ مشہور بہ احمد آباد میں پیدا ہوئے تھے لیکن یہ گجرات کا معروف احمد آباد نہیں بلکہ ضلع الہ آباد کا قصبہ ہے۔

تذکرہ علمائے ہند و پاکستان، سید سعید اختر رضوی

تذکرہ علمائے ہند و پاکستان**، سید سعید اختر رضوی، ترجمہ و اضافات ذوالفقار علی، ناشر: منشور سمیر، تہران، ۱۳۹۷ش/۲۰۱۸ء، برصغیر کے شیعہ علما کے تذکرے پر مشتمل ہندوستانی مصنف (۱۹۲۷-۲۰۰۲) کی اردو کتاب خورشید خاور کا فارسی ترجمہ مع اضافات ہے۔ اس میں الفبائی ترتیب سے ۳۷۶ علما کا ذکر ہوا ہے۔

خورشید خاور، دیکھیے: تذکرہ علمائے ہند و پاکستان

شیعہ در ہند، سید اطہر عباس رضوی

یہ مصنف (۱۹۲۱-۱۹۹۴ء) کی دو جلدوں میں انگریزی کتاب *A Socio-intellectual history*

of the Isna 'Ashari shi'is in India (مطبوعہ، ۱۹۸۶ء) کا فارسی ترجمہ ہے۔

- شیعہ در ہند**، ناشر: دفتر تبلیغات اسلامی حوزہ علمیہ، قم، ۱۳۷۶ش، یہ صرف پہلی جلد کا ترجمہ ہے۔ کتاب کے سرورق پر بطور مترجم ”دفتر تبلیغات اسلامی حوزہ علمیہ قم، مرکز مطالعات و تحقیقات اسلامی۔ واحد ترجمہ“ درج ہے۔ اس ترجمے کی اغلاط اور نواقص پر منصور معتمدی نے جب مقالہ لکھا ”تو مترجمین اور ناشر نے دوسری جلد کا ترجمہ روک دیا اور شائع نہیں کیا۔ بعد میں خود منصور معتمدی نے دونوں جلدوں کا ترجمہ کیا جس کا ذکر پہلے گذر چکا ہے۔

مطلع انوار، سید مرتضیٰ حسین صدر الافاضل

مطلع انوار (احوال دانشوران شیعہ پاکستان و ہند)**، سید مرتضیٰ حسین صدر الافاضل، ترجمہ محمد ہاشم، ناشر: بنیاد پژوهش ہای اسلامی آستان قدس رضوی، مشہد، ۱۳۷۴ش/۱۹۹۵ء، یہ پاکستانی مصنف (۱۳۳۱-۱۴۰۷ھ) کی اسی نام سے اردو کتاب کا فارسی ترجمہ ہے جس میں برصغیر کے طبقات شیعہ کا ذکر ہوا ہے۔ مترجم نے مصنف کے حواشی اور وزن سے خارج عربی فارسی اشعار کو حذف کر دیا ہے: ”در ترجمہ آن نیز سعی شدہ است کہ از حواشی و

برصغیر میں تصنیف شدہ فارسی تذکروں کی ایرانی اشاعتیں
 شروح زاید و مفصل و ملال آور خودداری شود۔ بعضی از اشعار عربی و فارسی مندرج در کتاب کہ بہ نظر ناموزون
 رسیدہ تا حد امکان حذف یا اصلاح شدہ۔“ (ص ۶)

نجوم السماء فی تراجم العلماء، میرزا محمد علی آزاد بن صادق علی کشمیری لکھنوی
 - کتاب نجوم السماء فی تراجم العلماء، ناشر: مکتبہ بصیرتی، قم، ۱۳۵۲ ش/ ۱۹۷۴ء، یہ گیارہویں تاثیر ہویں
 صدی ہجری میں شیعہ علما کا تذکرہ ہے جس کی تصنیف ۱۲۸۶ھ میں شروع ہوئی اور مصنف کی وفات
 (۱۳۰۹ھ) تک جاری رہی۔ یہ مطبع جعفری لکھنؤ ۱۳۰۳ھ سے چھپا تھا، ایرانی اشاعت اسی کا عکس ہے۔ ابتدا
 میں آیت اللہ سید شہاب الدین مرعشی کا ایک رسالہ بطور حالات مصنف ”نبراس النور والضیاء فی ترجمہ مؤلف
 نجوم السماء“ درج ہے۔

- مکتبہ بصیرتی، قم ۱۳۰۶ھ/ ۱۹۸۵ء، ۲ جلدیں، ایک جلد متن، دوسری جلد آیت اللہ شہاب الدین حسین مرعشی نجفی
 کا اس کتاب پر مکملہ ہے۔

- نجوم السماء فی تراجم العلماء (شرح حال علمای شیعہ قرن ہای یازدہم و دوازدهم و سیزدهم ہجری
 قمری) * تالیف محمد علی آزاد کشمیری، بہ تصحیح میر ہاشم محدث، ناشر: شرکت چاپ و نشر بین الملل وابستہ بہ
 موسسہ انتشارات امیر کبیر، تہران ۱۳۸۲ ش/ ۲۰۰۳ء۔ یہ اشاعت مطبع جعفری، لکھنؤ ۱۳۰۳ھ پر مبنی
 ہے۔ مرتب نے حواشی اور اشاریوں کا اہتمام کیا ہے اور مقدمہ لکھا ہے۔

ورثۃ الانبیاء، سید احمد نقوی لکھنوی معروف بہ علامہ ہندی
 ورثۃ الانبیاء، سید احمد نقوی لکھنوی، بہ ہمراہ بخشی از تذکرۃ العلماء المحققین فی آثار الفقہاء والمحدثین سید مہدی بن
 نجف علی حسین رضوی عظیم آبادی، تصحیح علی فاضلی، ناشر: موسسہ کتاب شناسی شیعہ، قم،
 ۱۳۸۹ ش/ ۲۰۱۰ء۔ ہندوستان میں سید لدار علی لکھنوی کے خاندان کے شیعہ علما کا تذکرہ ہے۔

ہندی علما کے تصنیف شدہ شیعہ علما کے کچھ عربی تذکرے بھی ایران اور عراق سے شائع ہوئے ہیں جو اگرچہ ہمارا
 موضوع نہیں ہیں لیکن ان کا ذکر فائدے سے خالی نہیں ہے۔ جیسے اعجاز حسین کنتوری لکھنوی کی شذور العقیان فی
 تراجم الاعیان مطبوعہ قم؛ سید علی نقی نقوی کی تراجم مشاہیر علماء الہند مطبوعہ کربلا (عراق)، ۲۰۱۲ء؛ مفتی محمد عباس
 شوشتری کی اوراق الذہب مطبوعہ قم، ۱۳۹۴ ش/ ۲۰۱۵ء

ایران میں ایسے تذکرے بھی شائع ہوئے ہیں جو اہل ایران نے ایران میں بیٹھ کر بالخصوص برصغیر کے شعرا کے
 بارے میں تصنیف کیے۔ وہ ہمارے موضوع سے خارج ہیں۔ مثال کے طور پر: شیعیان شکرستان ہند (تذکرہ

عارف نوشاہی

برصغیر میں تصنیف شدہ فارسی تذکروں کی ایرانی اشاعتیں

شعر اودای شیعہ در شبہ قارہ ہند) تالیف و تدوین یوسف بیگ باباپور، باہمکاری مجید صاریان و مروارید رفوگران و پریسا سنجابی، ناشر: منشور سمیر، تہران، ۱۳۹۳ ش/ ۲۰۱۵ء، یہ الفبائی ترتیب سے انسائیکلو پیڈیا طرز پر تدوین ہوا ہے۔ کتاب کے پہلے سو صفحات برصغیر کی سیاسی، سماجی، علمی، روحانی تاریخ پر ہیں۔

اطبا کے تذکرے

قانون ابن سینا، شارحان و مترجمان آن، حکیم سید ظل الرحمان

قانون ابن سینا، شارحان و مترجمان آن*، تالیف حکیم سید ظل الرحمان، ترجمہ سید عبدالقادر ہاشمی، ناشر: انجمن آثار و مفاخر فرهنگی، تہران، ۱۳۸۳ ش/ ۲۰۰۲ء، یہ مصنف کی اردو تصنیف ”قانون ابن سینا اور اس کے شارحین و مترجمین“ کا فارسی ترجمہ ہے۔ مترجم کتاب اصلاً ہندی ہیں لیکن ایران میں رہتے تھے۔ کتاب پر مصنف اور مترجم کے مقدموں کے علاوہ ایرانی عالم ڈاکٹر مہدی محقق کا ابن سینا اور اس کی القانون فی الطب کے بارے میں عالمانہ مقدمہ ہے۔ ابن سینا کی القانون کے شارحین اور مترجمین کا تذکرہ ہے۔ کتاب بغیر اشاریے کے ہے۔

خوشنویسوں کے تذکرے

تحفة المحبتین، یعقوب بن حسن بن شیخ الملقب بسراج الحسنی شیرازی

- تحفة المحبتین* تصنیف یعقوب بن حسن سراج شیرازی، بہ اشرف محمد تقی دانش پشوو، بہ کوشش کرامت رعنا حسینی و ایرج افشار، ناشر: نشر نقطہ، تہران، ۱۳۷۶ ش/ ۱۹۹۷ء؛ اصول خطاطی اور خوش نویسی کے کچھ روحانی پہلوؤں پر نہایت اہم کتاب ہے۔ اس کا ایرانی مصنف ہندوستان آیا تھا اور یہ کتاب ۸۵۸ھ/ ۱۴۵۳ء میں محمد آباد، بیدر میں تصنیف ہوئی۔ یہ اشاعت فرانس کے قومی کتب خانہ، پیرس کے قلمی نسخے پر مبنی ہے۔ آخر میں کئی اشاریے ہیں۔

تذکرہ خوشنویسان، غلام محمد ہفت قلمی دہلوی

تذکرہ خوشنویسان*، غلام محمد ہفت قلمی دہلوی، بسعی و اہتمام و تصحیح محمد ہدایت حسین، ناشر: روزنہ، تہران، ۱۳۷۷ ش/ ۱۹۹۸ء، یہ ایشیا ٹک سوسائٹی بنگالہ کلکتہ، ۱۹۱۰ء اشاعت کا ہو بہو عکس ہے۔ حمید رضا قلیچ خانی نے بھی مطبوعہ کلکتہ اور برٹش لائبریری کے ایک مخطوطے کی بنیاد پر اس کا تنقیدی ایڈیشن تیار کیا ہے جو ابھی طبع نہیں ہوا۔ قلیچ خانی نے جہانگیر اور شاہ جہان عہد کے نامور خطاط محمد حسین کشمیری کا تذکرہ بھی تصنیف اور شائع کیا ہے (تہران، ۱۳۹۲ ش)۔

حیات خوشنویسان، محمد حسین بن حسن بن سعید علوی شیرین رقم

تذکرہ حیات خوشنویسان از محمد حسین علوی بہ پیوست احوال خطاطان از محمد بختاور خان*، تصحیح و توضیح حمید رضا قلیچ خانی، ناشر: کتابخانہ، موزہ و مرکز اسناد مجلس شورای اسلامی، تہران، ۱۳۹۲ش/۲۰۱۳ء، یہ خوشنویسوں کا عمومی منظوم تذکرہ ہے جو ۱۲۷۷ھ / ۱۸۶۰ء میں تصنیف ہوا۔ اس اشاعت کی بنیاد سالار جنگ میوزیم حیدرآباد کا قلمی نسخہ شمارہ ۱۳۳۴ مکتوبہ ۱۳۰۵ھ ہے۔ دوسرے حصے میں بختاور خان کی تصنیف سرات العالم سے خوشنویسوں کا تذکرہ شامل کیا گیا ہے۔ سرات العالم کی یہ تخلص مطبوعہ لاہور ۱۹۷۹ء اور مخطوطہ سالار جنگ میوزیم شمارہ ۳، ۶۰۰ پر مبنی ہے۔ آخر میں خطاطی کے نمونے اور اشاریے ہیں۔

حوالہ جات:

- ۱۔ دیکھیے سنوری کی کتاب پر شین لٹریچر، مطبوعہ لندن، جلد ۱، حصہ ۲، احمد مزوی کی فہرستوارہ کتب ہای فارسی، مطبوعہ تہران، جلد ۱۳ عارف نوشاہی کی کتابشناسی آثار فارسی چاپ شدہ در شبہ قارہ، مطبوعہ تہران، جلد ۱، ان میں مطبوعہ اور مخطوطہ تذکروں کے کچھ کوائف درج ہیں۔
- ۲۔ اس سندی مقالے کی پی ڈی ایف راقم السطور کے پاس ہے۔
- ۳۔ خانباہامشار نے فہرست کتاب ہای چاپی فارسی (مطبوعہ بسرماہ مولف، تہران، بہمن ۱۳۵۰ش/۱۹۷۱ء، ج ۱، ص ۶۲۰؛ طبع دیگر بسرماہ بیگاہ ترجمہ و نشر کتاب، تہران، ۱۳۵۲ش/۱۹۷۳ء، ج ۱، ص ۳۱۵) یہاں کتاب کا نام ”ایران صغیر یا تاریخ ادبیات فارسی در کشمیر“ چھپا ہے (میں صرف دوسرے ایڈیشن کا ذکر کیا ہے اور یہی انٹرنیٹ پر دستیاب ہے۔
- ۴۔ مذکر اجاب تالیف سید حسن خواجہ نقیب الاشراف ثاری بخاری اگرچہ یہ ہندوستانی تذکرہ نہیں ہے لیکن اس کی اولین اشاعت حیدرآباد دکن ۱۹۶۹ء سے ہوئی تھی اور میرا تبصرہ ایرانی اشاعت بہ تصحیح و تعلیقات نجیب مایل ہروی، نشر مرکز، تہران، ۱۳۷۷ش پر ہے جو مقالات عارف، مطبوعہ تہران، ۲۰۰۲ء جلد یکم میں شامل ہے۔ دیگر تبصروں کا ذکر اسی مضمون میں اپنے اپنے مقام پر ہوا ہے۔
- ۵۔ اس اشاعت پر راقم السطور کا تبصرہ ملاحظہ ہو: ”تذکرہ آفتاب عالم تاب (ایرانی اشاعت ۲۰۱۳ء پر ایک نظر)“، معارف، اعظم گڑھ، جلد ۱۹۹، شمارہ ۲، فروری ۲۰۱۷ء، ص ۱۳۶-۱۵۳؛ اسی مضمون کا فارسی ترجمہ از شیوا امیر بدایلی، ”انتقاد مشفقانہ و نہ مغرضانہ: نقدی بر تصحیح و چاپ تذکرہ آفتاب عالم تاب“، ادبیات و ہنر، تہران، سال ۲، شمارہ ۶، تابستان ۱۳۹۸ش، ص ۱۲۱-۱۳۶
- ۶۔ ملاحظہ ہو: ”خازن الشعراء: اٹھارہویں صدی سے ہندوستانی و ایرانی علما و شعرا کا ایک تذکرہ“ معیار، شعبہ اردو بین الاقوامی اسلامی یونیورسٹی اسلام آباد، جلد ۱، شمارہ ۱، جنوری۔ جون ۲۰۰۹ء، ص ۱۱۶-۹۳
- ۷۔ ڈاکٹر سید کلیم اصغر صاحب نے راقم السطور کو ذاتی طور پر بتایا کہ انھوں نے اس دفتر پر جو مقدمہ لکھ کر ناشر کو دیا تھا، ناشر نے بوقت اشاعت اس میں کافی کاٹ چھانٹ کی ہے جس سے بعض باتیں ادھوری چھپ گئی ہیں۔
- ۸۔ خانباہامشار، فہرست کتاب ہای چاپی فارسی، تہران، طبع مولف، دی ماہ ۱۳۵۲ش/۱۹۷۳ء، ج ۲، ص ۳۲۷-۳۲۷؛ طبع دیگر بیگاہ ترجمہ و نشر کتاب، تہران، ۱۳۵۲ش/۱۹۷۳ء، ص ۲۱۵۰
- ۹۔ مآثر رحیمی میں مذکور شعرا کی فہرست کے لیے ملاحظہ ہو: عمر کمال الدین کا کوروی، ”فہرست شاعران مآثر رحیمی“، خدا بخش لاہوری جرنل، پٹنہ، شمارہ ۲۶، دسمبر ۲۰۰۱ء، ص ۲-۵۱، مضمون نگار نے محنت کر کے ہر شاعر کے بارے میں دیگر مآخذ کی نشان دہی بھی کر دی ہے۔
- ۱۰۔ لطیف نامہ ڈاکٹر سید محمد عبداللہ نے بھی مرتب کیا تھا جو اورینٹل کالج بیگزین، لاہور، اگست ۱۹۳۱ء تا فروری ۱۹۳۳ء کے شماروں میں بالاقساط چھپا۔

برصغیر میں تصنیف شدہ فارسی تذکروں کی ایرانی اشاعتیں

عارف نوشاہی

- ۱۱۔ مطربی کی ایک اور تصنیف تذکرۃ الشعراء*، بکوشش اصغر جانفدا، مقدمہ، تحشیہ و تعلیقات علی رسمی عالم و دشتی ناشر: میراث مکتوب، تہران، طبع اول ۱۳۸۳/۱۹۹۹ء، طبع دوم ۱۳۸۴/۲۰۰۳ء شائع ہو چکی ہے۔ یہ ماوراء النہر کی شاعروں کا تذکرہ ہے اور سمرقند میں تصنیف ہوا ہے۔
- ۱۲۔ کتاب کے مصنف اصلاً ہندوستانی تھے اور علی گڑھ مسلم یونیورسٹی سے وابستہ رہے۔ بعد میں اسٹریٹیا چلے گئے اور وہاں کا پاسپورٹ حاصل کر لیا۔ ۱۹۹۴ء میں وہ تہران آئے اور زیارت کے لیے مشہد گئے ہوئے تھے کہ اچانک وفات پا گئے اور وہیں دفن ہوئے۔
- ۱۳۔ دیکھیے: نشردانش، تہران، سال نوزدہم، شمارہ ۳، شمارہ مسلسل ۱۰۲، پاییز ۱۳۸۱/۲۰۰۲ء، ص ۶-۷۔
- ۱۴۔ دیکھیے ماہ نامہ، آئینہ پژوهش، قم، شمارہ ۴، سال ۱۳۷۶، ص ۲۳-۲۸۔

Abstract

This article focuses on the Tazkiras (biographical and literary timeline), published in Iran from 1935 to 2021, and based on Persian works written or compiled here in the Subcontinent. This article is intended for the readers of Urdu to know the works of Tazkiras published in Iran which remain unnoticed even among the Persian scholars of this part of the world. Those who are willing to see details of such works and their critical appreciations can refer Tazkira navisi farsi dar Hind wa Pakistan by Dr. Ali Raza Naqvi. Tazkira writing is the rich and centuries-old tradition in India, Pakistan and Bangladesh. This form of writing entails many aspects such as the lives of sufis, ulemas (scholars), poets, nobles, calligraphers, physicians and women.

Keywords: Persian Tazkira writing in subcontinent, Tazkira printing in Iran based on subcontinent works, Persian literature of subcontinent, critical study of Takiras edited by Iranian scholars